
-ಗೆ 
ನಿನ್ನೊಲುಮೆ ತಂಗಾಳಿಗರಳಿದೀ ಹೂವುಗಳ 
ಕುಸುರು ಕುಸುರಿಗೆ ನಿನ್ನ ಹೆಸರೆ ಹೆಸರು; 
ಕಡಲಾಗಿ, ಮೋಡ ಮಳೆವನಿಯಾಗಿ, ಜೇನಾಗಿ 
ಹರಿವ ನಿನ್ನೊಲವಿಗೆದೆ ನಿಚ್ಚ ಹಸಿರು. 


ಅರಿಕೆ 


'ಮಧುಚಂದ್ರ'ದ ದ್ವಿತೀಯ ಆವೃತ್ತಿಗಾಗಿ ಇಲ್ಲಿ ಎರಡು ಮಾತು ಅರಿಕೆ 
ಮಾಡಿಕೊಳ್ಳಲು ನನಗೆ ಸಂತೋಷವೆನಿಸುತ್ತಿದೆ. ಮೊದಲ ಆವೃತ್ತಿಗಿಂತ 
ಹೆಚ್ಚಿನ ಬದಲಾವಣೆಯನ್ನೇನೂ ಇಲ್ಲಿ ಮಾಡಿರದಿದ್ದರೂ ಒಂದೆರಡು 
ಜೋಡಣೆಗಳನ್ನು ಓದುಗರು ಗಮನಿಸಬಹುದು. 

ಅನುವಾದ ಎಂದರೆ ಬಹುಶಃ ಅಷ್ಟೊಂದು ಹೊಂದಿಕೆಯಾಗದ, 
ರವೀಂದ್ರರ ಐದು ಕವಿತೆಗಳ, ಭಾವರೂಪಗಳನ್ನು ಈ ಸಂಗ್ರಹದಲ್ಲಿ 
ಸೇರಿಸಲಾಗಿದೆ. ಅವೂ ರಸಿಕರಿಗೆ ರುಚಿಸಿಯಾವು ಎಂದುಕೊಂಡಿದ್ದೇನೆ. 

ಕವಿಯೇ ತನ್ನ ಕಾವ್ಯದ ಬಗ್ಗೆ ಹೇಳಿಕೊಳ್ಳುವ ಮಾತಿಗೆ ಒಂದು ರೀತಿಯ 
ಬೆಲೆಯಿರುವುದೇನೋ ನಿಜ. ಆದರೂ ಆ ಕಾವ್ಯದ ಬಗ್ಗೆ ವಿಮರ್ಶಕನ 
ವಿವೇಚನೆಗೆ ಇನ್ನೂ ಹೆಚ್ಚಿನ ಬೆಲೆಯಿದೆಯೆಂದೇ ನನ್ನ ಭಾವನೆ. ತಮ್ಮ 
ಕಾವ್ಕಾಲಂಕಾರಶಾಸ್ತ್ರ ಪರಿಣತಿಯ ಜೊತೆಗೆ ಆಧುನಿಕ ವಿಮರ್ಶಾರೀತಿ 
ಯನ್ನೂ ಒಲಿಸಿಕೊಂಡಿರುವ ಡಾ. ಕೆ. ಕೃಷ್ಣಮೂರ್ತಿಯವರು ಇಲ್ಲಿಯ 
ಕವಿತೆಗಳ ಬಗೆಗೆ ನಡೆಸಿರುವ ರಸಾನುಸಂದಾನ ಈ ಆವೃತ್ತಿಗೆ ಒಂದು 
ಭೂಷಣವಾಗಿದೆಯೆಂದರೆ ತಪ್ಪಾಗದು. ಮೊದಮೊದಲು ಅವರು ಈ ಕಾರ್ಯಕ್ಕೆ 
ಹಿ೦ಜರಿದರೂ ಕವಿ-ಕಾವ್ಯ-ಪಕ್ಷಪಾತ ಅವರಿಂದ ಈ ಕೆಲಸ ಮಾಡಿಸಿತು ಎಂದು 
ತೋರುತ್ತದೆ. ಈ ಬರೆವಣಿಗೆಯನ್ನು ನೆರವೇರಿಸಿಕೊಟ್ಟು ದಕ್ಕಾಗಿ ನಾನವರಿಗೆ 
ಯಣಿಯಾಗಿದ್ದೇನೆ. 

ಈ ಎರಡನೆಯ ಆವೃತ್ತಿಯನ್ನು ಮೊದಲಿಗಿಂತಲೂ ಒಪ್ಪವಾಗಿ, 
ಓರಣವಾಗಿ, ಹೊರತಂದು ತಮ್ಮ ಕಲಾಭಿರುಚಿಯನ್ನು ವ್ಯಕ್ತಗೊಳಿಸಿರುವ 
ಶಾರದ ಪ್ರಕಟನಾಲಯದ ಮಿತ್ರರಿಗೆ ನಾನು ತುಂಬ ಕೃತಜ್ಞ ಈ ಸಂಗ್ರಹದ 
ರೀತಿಯನ್ನು ರಸಿಕರು ಮೆಚ್ಚುವುದಾದರೆ ನನಗೂ ಅವರಿಗೂ ಕೂಡಿಯೇ 
ಸಂತೋಷ. 
ಧಾರವಾಡ 
೨೦-೯-೧೯೬೨ ಚೆನ್ನವೀರ ಕಣವಿ 


ಕೃತಜ್ಞತೆಯ ನುಡಿ 


ಹಿರಿಯರಾದ ಶ್ರೀ ತ.ಸು. ಶಾಮರಾಯರು ಪ್ರಾರಂಭಿಸಿದ ತಳುಕಿನ 
ವೆಂಕಣ್ಣಯ್ಯ ಸ್ಮಾರಕ ಗ್ರಂಥಮಾಲೆ ಯನ್ನು ಅವರ ಪುತ್ರ ಶ್ರೀ ಟಿ.ಎಸ್‌. 
ಛಾಯಾಪತಿಯವರು ಕಳೆದ ನಾಲ್ಕು ದಶಕಗಳಿಂದ ಯಶಸ್ವಿಯಾಗಿ 
ಮುಂದುವರಿಸಿಕೊಂಡು ಬಂದು ಅನೇಕ ಮೌಲಿಕ ಕೃತಿಗಳನ್ನು ಪ್ರಕಟಿಸುವು 
ದಲ್ಲದೆ "ಅತ್ಯುತ್ತಮ ಪ್ರಕಾಶನ ಪ್ರಶಸ್ತಿ (೧೯೯೯)ಯನ್ನು ಪಡೆದ 
ಶ್ರೇಯಸ್ಸಿಗೂ ಪಾತ್ರರಾಗಿದ್ದಾರೆ. ಈ ಗ್ರಂಥ ಮಾಲೆಯಲ್ಲಿ ನನ್ನ ನಾಲ್ಕು 
ಪುಸ್ತಕಗಳು ಅಚ್ಚುಕಟ್ಟಾಗಿ ಪ್ರಕಟಗೊಂಡಿರುವುದನ್ನು ಇಲ್ಲಿ ಕೃತಜ್ಞತೆಯಿಂದ 
ಸ್ಮರಿಸಿಕೊಳ್ಳುತ್ತೇನೆ. 

ನನ್ನ "ಸಮಗ್ರ ಕಾವ್ಯದ' ಮೂರು ಆವೃತ್ತಿಗಳು ಪ್ರಕಟಗೊಂಡಿದ್ದರೂ 
ವಿದ್ಯಾರ್ಥಿಗಳ ಹಾಗೂ ಸಾಮಾನ್ಯ ಓದುಗರ ದೃಷ್ಟಿಯಿಂದ ಬಿಡಿಕವನ 
ಸಂಗ್ರಹಗಳ ಪ್ರತಿಗಳೂ ಅವರಿಗೆ ಲಭ್ಯ ವಾಗುವದು ಪ್ರಯೋಜನಕರವೆಂದು 
ಭಾವಿಸಿ, ಸ್ವತಃ ಲೇಖಕರೂ ಆಗಿರುವ ಪ್ರಕಾಶಕ ಛಾಯಾಪತಿಯವರು ಪ್ರಸ್ತುತ 
ಮಾಲೆಯನ್ನು ಪ್ರಾರಂಭಿಸಿದ್ದಾರೆ. ಅದಕ್ಕೆ ತಕ್ಕ ರಕ್ಷಾಪುಟದ ವಿನ್ಯಾಸವನ್ನು 
ಸುಂದರವಾಗಿ ರಸಿಚಿಕೊಟ್ಟ ಖ್ಯಾತ ಕಲಾವಿದ ಶ್ರೀ ಸುಧಾಕರ ದರ್ಭೆ 
ಯವರಿಗೂ ಈ ಯೋಜನೆಯ ಮುಖ್ಯ ಪ್ರೇರಕರಾದ ಶ್ರೀಛಾಯಾಪತಿ 
ಯವರಿಗೂ ನನ್ನ ವಂದನೆಗಳು. 


ಧಾರವಾಡ ಚಿನ್ನವೀರ ಕಣವಿ 
೧-೬-೨೦೦೯ 


ಮಧುಚಂದ್ರ 


ರಸಾನುಸಂಧಾನ 


"ಉಸುರಿನ ಪರಿಮಳವಿರಲು ಕುಸುಮದ ಹಂಗೇಕಯ್ಯಾ?' 
"ಮಾಣಿಕ್ಯದ ಬೆಳಗುಳ್ಳೊಡೆ ದೀಪದ ಹಂಗೇಕೋ? 
ಕಾಮಧೇನು ಕರೆವೊಡೆ ಕರುವಿನ ಹಂಗೇಕೋ?' 


ಹೊಸಗನ್ನಡದ ರಸಕವಿಗಳಲ್ಲಿ ಚೆನ್ನವೀರ ಕಣವಿ ಆಗಲೇ ಹೆಸರಾಂತಿ 
ದ್ದಾರೆ. 'ನುಡಿದರೆ ಮುತ್ತಿನ ಹಾರದಂತಿರಬೇಕು; ನುಡಿದರೆ ಮಾಣಿಕ್ಕದ 
ದೀಪ್ತಿಯಿಂತಿರಬೇಕು; ನುಡಿದರೆ ಸ್ಪಟಿಕದ ಸಲಾಕೆಯಂತಿರಬೇಕು' ಎಂಬ 
ಆದರ್ಶ ಅವರ ಕವಿತೆಯ ಬಿಡಿನುಡಿಗಳಲ್ಲಿಯೂ ಕುಡಿಗೊಂಡು ಕನ್ನಡ 
ರಸಿಕರನ್ನು ತಣಿಸುತ್ತಿದೆ. ಕನ್ನಡ ಕವಿತೆಯಲ್ಲಿ ಹೊಸ ಹಸಿರು, ಹೊಸ ಉಸಿರು, 
ಹುಲುಸಾಗಿ ಸೂಸುವಂತೆ ಅವರು ತಮ್ಮದೇ ಆದ ರೀತಿಯಿಂದ ಹವಣಿಸಿ 
ದ್ದಾರೆ. ಹಿರಿಯರ ಪ್ರೀತಿಯನ್ನೂ ಹರೆಯದವರ ವಿಶ್ವಾಸವನ್ನೂ ಸುಲಭವಾಗಿ 
ಗಳಿಸಿ, ಕಿರಿಯರಿಗೆ ಕಣ್ಮಣಿಯಾಗಿದ್ದಾರೆ ಕಣವಿಯವರು. ಅವರ 'ಮಧು- 
ಚಂದ್ರ' ಯಾವ ಮುನ್ನುಡಿಯ ಮುಂಭಾರವೂ ಇಲ್ಲದೆ ನಾಡಿನ ಮೂಲೆ 
ಮೂಲೆಯಲ್ಲಿಯೂ ತನ್ನ ತನಿವೆಳಗನ್ನು ಬೆಳಗಿಸಿ ಎರಡನೆಯ ಆವತ್ತಿಯನ್ನು 
ಈಗ ಕಾಣುತ್ತಿದೆ. ಇನ್ನಷ್ಟು ಸವಿಯಾದ ಕವಿತೆಗಳನ್ನು ಕೂಡಿಸಿಕೊಂಡು, 
ಮತ್ತಷ್ಟು ಮುದ್ರಣದ ಮೈಸಿರಿಯಿಂದ ತುಂಬಿಕೊಂಡು. ಮನಮೋಹಕ 
ವಾಗಿರುವ ಈ ಎರಡನೆಯ ಆವೃತ್ತಿಗೆ ಯಾವ ನುಡಿಯ ಹಂಗೇಕೆ? 
ಬರೆಯಬಲ್ಲ ಅರ್ಹತೆ ಅಧಿಕಾರಗಳು ಕೂಡ ಈ ಲೇಖಕನಲ್ಲಿ ಇಲ್ಲ. 
ನಿಜವಾಗಿ ಇದೊಂದು ಮೀಸಲುಗವಿತೆಯಾದ್ದರಿಂದ ಬಲ್ಲಿದರು ಬರೆಯುವು 
ದಾದರೂ ಭಾವ ಬೀಸರವಾಗುವುದು; ಜನರಿಗೆ ಬೇಸರವಾಗುವುದು. ಎಂದ 
ಮೇಲೆ 'ಏಕೆ ಈ ಬರೆವಣಿಗೆ?' ಜನಕ್ಕೆ ಅಗತ್ಯವೆಂದಲ್ಲ, ನನಗೆ ಅಗತ್ಯ 
ವೆಂದಲ್ಲ, ಕವಿಗೆ ಅಗತ್ಯವೆಂದಲ್ಲ. ಚೆನ್ನವೀರ ಕಣವಿಯವರು ಗೆಳೆತನದ 
ಸೆಳವಿನಲ್ಲಿ ನಮ್ಮಿಬ್ಬರ ಪೂರ್ವಾಪರ ವಿವೇಚನೆಯೂ ದಿಕ್ಕುತಪ್ಪುವಂತೆ 
ಮಾಡಿದ್ದಾರೆ; ಇಷ್ಟೇ ರಹಸ್ಯ. ನಿರಂಕುಶಾಃ ಕವಯಃ ! ಅವರ ಮಾತನ್ನು 


ಮೀರಲಾರದೆ ತೋರಿದ ಎರಡು ಮಾತನ್ನು ಬರೆಯುತ್ತಿದ್ದೇನೆ. ಇದು 
ಮುನ್ನುಡಿಯೋ ಹಿನ್ನುಡಿಯೋ, ಮೆಚ್ಚುನುಡಿಯೋ ಬಿಚ್ಚುನುಡಿಯೋ, 
ವಿಮರ್ಶೆಯೋ ವಿವರಣೆಯೋ ಗೊತ್ತಿಲ್ಲ. ನನ್ನ ಮಟ್ಟಿಗೆ ಇದೊಂದು 
ರಸಾನುಸಂದಾನ. ಕವಿಗಳನ್ನು ಕುರಿತು ಬರೆಯಲು ಕವಿಗಳಷ್ಟೇ ಅಧಿಕಾರಿ 
ಗಳೆಂಬ ಪ್ರಚಲಿತ ಕಟ್ಟಳೆಯನ್ನು ಪಾಲಿಸದೆ, ನನ್ನ ಎರಡು ಮಾತಿಗೆ 
ಇಲ್ಲಿಎಡೆಗೊಟ್ಟ ಕವಿಗಳ ಔದಾರ್ಯ ನಿಜಕ್ಕೂ ಹೆಚ್ಚಿನದಷ್ಟೇ ಅಲ್ಲ, ಇತರರಿಗೆ 
ಮಾದರಿಯೂ ಆಗಬಹುದೆಂದು ನನ್ನ ಎಣಿಕೆ. 


ಹೊಸಗನ್ನಡ ಸಾಹಿತ್ಯದಲ್ಲಿ ಮಾಘಮಾಸ ಹೋಗಿ ಚೈತ್ರ ಮೂಡಿ 
ಬರುವ ಮುನ್ನ ನಾಡಿನಲ್ಲಿ ಇಂಗ್ಲಿಷ್‌ ಸಾಹಿತ್ಯ ದ ಮಹಾಪೂರವೇ 
ಇದ್ದಕ್ಕಿದ್ದಂತೆ ನುಗ್ಗಿ ಬಂದಿತೆನ್ನಬಹುದು. 'ಅರಲುಗೊಂಡ ಕೆರೆಗೆ ತೊರೆ 
ಬಂದು ಹಾಯ್ದಂತೆ, ಬರಲುಗೊಂಡ ಸಸಿಗೆ ಮಳ ಸುರಿದಂತೆ' ಕಲಿತವರೆ 
ಲ್ಲರೂ ಕವಿಗಳಾಗತೊಡಗಿದರು; ಸರವೆತ್ತಿ ಹಾಡಿದರು. ಹಾಡನ್ನು ಬಿಡದೆ 
ಬೆಳೆಸಿದವರು ಮಹಾಕವಿಗಳಾದರು. ಹಿಂದಿನ ಕಾವ್ಯ ಸಂಪ್ರದಾಯಗಳೆಲ್ಲ 
ಹಿಂದೆ ಬಿದ್ದು ಹೊಸ ರೀತಿಗಳು ಹುಟ್ಟಿದವು. ಹರಡಿದವು, ಹೊಸದಾದ 
ಸಾಹಿತ್ಯ್ಕವಿಮರ್ಶೆಯೂ ಉದಯಿಸಿತು. ಆದರೆ ಹೊಸ ವಿಮರ್ಶೆಯು 
ಪ್ರಾಚೀನ ಸಾಹಿತ್ಯದ ಕಡೆಗೆ ಮುಖಮಾಡಿ ಹೆಬ್ಬೆಳಸನ್ನು ನೀಡಿದಂತೆ, 
ಹೊಸಕವಿಗಳ ಕಡೆಗೆ ತಿರುಗಿ ಅವರ ಕೃತಿಗಳ ಬಗೆಗೆ ನಿರ್ದಾಕ್ಸಿಣ್ಯವಾಗಿ 
ನಿರ್ಣಯಿಸಲು ಮುಂದಾದಂತೆ ತೋರುವುದಿಲ್ಲ. ಸಮಕಾಲೀನ ಕವಿ 
ವಿಮರ್ಶೆಯೆನ್ನುವುದು ಅತಿಪ್ರಶಂಸೆ - ಕಟುನಿಂದೆಗಳೆಂಬ ಪುಲಿ ದರಿಗಳನ್ನು 
ತಪ್ಪಿಸಿಕೊಂಡು ಸಮತೂಕವಾಗಿ ಮಾರ್ಗದರ್ಶನ ಮಾಡುವುದೆಂದು ನಿರೀಕ್ಷಿಸು 
ವುದೇ ದುಸ್ತರ. ಆದರೂ ಕಳೆದ ಎರಡು ದಶಕಗಳಲ್ಲಿ ಅಂಧಪ್ರಶಂಸೆಯ 
ಕಾವು ಇಳಿದು, ಅಂಧತಿರಸ್ಕಾರದ ಧಗೆ ಕುಂದಿ, ನವ ಕವಿಗಳೂ ವಿಮರ್ಶ 
ಕರೂ ಆತ್ಮಪರೀಕ್ಷೆ ಮಾಡಿಕೊಳ್ಳಲು ಸಿದ್ದರಾಗುತ್ತಿರುವ ಲಕ್ಷಣ ಸಾಹಿತ್ಯದ 


ಮುನ್ನಡೆಗೆ ಶುಭೆಲಕ್ಷಣ. ಕಾವ್ಯ ಅಥವಾ ಕವಿತೆಯಲ್ಲಿ ಇದ್ದೇ ತೀರಬೇಕಾದ 
ಮಧುಚಂದ್ರ / ೮ 


ಮೂಲ ಗುಣಾಂಶ ಯಾವುದು? ಅದು ಯಾರ ರಚನೆಯಲ್ಲಿ ಎಷ್ಟರ ಮಟ್ಟಿಗೆ 
ಇದೆ? ಅದು ಯಾರಲ್ಲಿ ಇಲ್ಲ? ಎಂಬ ಪ್ರಶ್ನೆಗಳನ್ನು ರಸಿಕರೆಲ್ಲರೂ ತಾವೇ 
ಕೇಳಿಕೊಳ್ಳಬೇಕು. ತಮಗೆ ಒಪ್ಪಿಗೆಯಾಗುವ ಉತ್ತರಗಳನ್ನು ಕಂಡುಕೊಳ್ಳ 
ಬೇಕು. ಸಾಹಿತ್ಯ ತತ್ತ್ವ ಪ್ರಾಚೀನ ಭಾರತದ್ದಾಗಿರಲ್ಲಿ, ಗ್ರೀಸಿನದಾಗಿರಲಿ, 
ಇಂದಿನ ಫ್ರಾನ್ಸಿನದಾಗಿರಲಿ, ಎಲ್ಲಕ್ಕೂ ಸಮಾನ ಪುರಸ್ಕಾರ ದೊರೆಯಬೇಕು. 
ಸಾಹಿತ್ಯ ತತ್ತ್ವದಲ್ಲಿ ನೂರೆಂಟು ವಾದಗಳಿವೆ, ನಿಜ: ಆದರೆ ಎಲ್ಲ ತಾತ್ತ್ವಿಕರೂ 
ಒಪ್ಪುವ ಸಮಾನಾಂಶವೂ ಇಲ್ಲದೆ ಇಲ್ಲ. ಅದರ ಪರಿಚಯದಿಂದ ಬರುವ 
ಸಂಸ್ಕಾರ, ನಮ್ಮ ಕಾವ್ಯಾಭಿರುಚಿಯನ್ನು ಶುಚಿಯಾಗಿಡಬಲ್ಲದು; ಕಾವ್ಯ 
ಜಗತ್ತಿನಲ್ಲಿ ಅನೇಕ ರೀತಿಯ, ಅನೇಕ ನೀತಿಯ ಕವಿನಿರ್ಮಿತಿಗೆ ಸ್ವಾನವಿರುವು 
ದನ್ನು ತೋರಿಸಿಕೊಡಬಲ್ಲುದು. 

ಒಂದನಾಡ ಹೊರಟು ಒಂಬತ್ತನಾಡಿದಂತಾಗಿದೆ ಈವರೆಗೆ; ಆದರೆ 
ಉಪಾಯವಿಲ್ಲ. ಯಾವ ಒರೆಗಲ್ಲಿನ ಮೇಲೆ ಕವಿತೆಯನ್ನು ಇಲ್ಲಿ ತಿಕ್ಕಿ 
ನೋಡಬೇಕೆಂದಿರುವೆವೋ ಅದರ ಸೂಚನೆಯನ್ನು ಸ್ವಲ್ಪ ಮಟ್ಟಿಗಾದರೂ 
ಕೊಡದೆ ಹೋದರೆ ಕವಿಗೂ ಅಪಚಾರ, ವಿಮರ್ಶೆಗೂ ಅಪಚಾರ. 


ಲಕ್ಷಣಶಾಸ್ತ್ರದ ಹೆಸರೆತ್ತಿದ ಕ್ಷಣ ಯಾರೂ ದಿಗಿಲುಬೀಳಬೇಕಾಗಿಲ್ಲ. 


'ಸವಿಯು ಸಕ್ಕರೆಯೊಳಗೊ, ಸಕ್ಕರೆಯು ಸವಿಯೊಳಗೊ? 
ಸವಿಯು ಸಕ್ಕರೆಯೆರಡು ಜಿಹ್ಹಯೊಳಗೊ?' 


ಎಂಬ ಸಮಸ್ಯೆಯೇ ಸೌಂದರ್ಯಶಾಸ್ತ್ರದ ಬುನಾದಿ. ಜೀವನವೆಂಬ ಬಯಲಿ 
ನಲ್ಲಿ ಕಾವ್ಯವೆಂಬ ಆಲಯವನ್ನು ಕವಿ ಕಟ್ಟುತ್ತಾನೆ. ಬಯಲೊಳಗೆ ಆಲಯ 
ವಿರುವಂತೆ ಆಲಯದಲ್ಲಿಯೂ ಬಯಲು (-"ಆಕಾಶ' ಎ 50809) ಇರುತ್ತದೆ. 
ಜೀವನ ಅಪರಿಮಿತ, ಕಾವ್ಯ ಪರಿಮಿತ, ಎಂದು ಮೇಲ್ನೋಟಕ್ಕೆ ಕಂಡರೂ, 
ವಸ್ತುತಃ ಜೀವನದ ಜೀವನಾಡಿಗಳಾದ ಮುಖ್ಯಾಂಶಗಳಿಗೆ ಜೀವನಕ್ಕಿಂತಲೂ 
ಹೆಚ್ಚಿನ ಅನಂತತೆ, ಸಾರ್ಥಕ್ಕ, ಸರ್ವಗ್ರಾಹಕತ್ವ, ಇವು ಕಾಣುವುದು ಕಾವ್ಯ 
ದಲ್ಲಿಯೇ. ಜೀವನದ ಮೂಲಬೆಲೆಗಳಿಗೆ ಅಪರಿಮಿತ ವಿಸ್ತಾರವನ್ನೂ 
ಸೌಂದರ್ಯವನ್ನೂ ಕಲೆ ತರಬಲ್ಲದು. ಚಿತ್ರ, ಶಿಲ್ಪ ಮುಂತಾದ ಕಲೆಗಳು 
ಮಧುಚಂದ್ರ/ ೯ 


ಚೆಲುವಿನ ಶರೀರವನ್ನು ರೂಪಿಸಬಲ್ಲವೇ ಹೊರತು ಕ್ರಿಯೆಯನ್ನು 
ರೂಪಿಸಲಾರವು; ಚಿತ್ತವೃತ್ತಿಗಳ ವಿಚಿತ್ರ ಪ್ರವತ್ತಿಯನ್ನು ಸಮರ್ಥವಾಗಿ, 
ಸಮಗ್ರವಾಗಿ, ಬಿಂಬಿಸಬಲ್ಲ ಕಲೆಯೇ ಕವಿತೆ, ಕವಿಪ್ರತಿಭೆಯ ಸೂಕ್ಷ್ಮ 
ಸಂವೇದನೆ ಜಾಗೃತವಾಗಿರುವಾಗ, ಚಿತ್ತ ವೃತ್ತಿಗಳ ಅಭಿವ್ಯಕ್ತಿಯಲ್ಲಿ ವ್ಯಕ್ತಿ 
ಯಿಂದ ವ್ಯಕ್ತಿಗೆ ಭಿನ್ನವಾಗುವ ಅಂಶಗಳಿಗಿಂತಲೂ ಹೆಚ್ಚಾಗಿ, ಸರ್ವಸಾಮಾನ್ಯ 
ವಾದ ಮೂಲಭೂತ ಹಾಗೂ ಸಾರಭೂತ ಅಂಶಗಳೇ ಎದ್ದು ಕಾಣುತ್ತವೆ. 
ಹೀಗೆ ಕವಿಯ ರಸಾವೇಶ ಕವಿತೆಯಾಗಿ ಮಾರ್ಪಡುವಾಗ ಆತನ ಬುದ್ಧಿ, 
ಭಾವನೆ, ಕಲ್ಪನೆ - ಎಲ್ಲ ಶಕ್ತಿಗಳೂ ಸಮಕಾಲದಲ್ಲಿ ಕೆಲಸಮಾಡಿ, ವಿವಕ್ಸಿತ 
ಅರ್ಥ (= $10೧/1108೧06) ಅಪೇಕ್ಷಿತ ಶಬ್ದ (expression) ಎರಡೂ 
ಅನ್ಕೂನ, ಅನತಿರಿಕ್ತ, ಸೊಬಗಿನಿಂದ ತುಂಬಿಕೊಳ್ಳುವಂತೆ ಆಗುತ್ತದೆ. ಉಕ್ತಿ 
ಚಮತ್ಕಾರ, ಉಕ್ತ ಚಮತ್ಕಾರ, ಎರಡೂ ಅರ್ಧನಾರೀಶ್ವರನಂತೆ ಒಂದು 
ಗೂಡಿದಾಗ 'ಸಾಹಿತ್ಯ'ವೆನ್ನುತ್ತೇವೆ. ಇವುಗಳಲ್ಲಿ ಸ್ವಲ್ಪ ತೂಕ ತಪ್ಪಿದರೂ 
ಕವಿ ಇನ್ನೂ ಪ್ರಬುದ್ಧನಲ್ಲವೆಂದು ವಿಮರ್ಶಕನು ತೀರ್ಮಾನಿಸಬಹುದು. 
ತೂಕ ತಪ್ಪಿದಂತೆ ರಸಿಕನಿಗೆ ಕಾಣದಿದ್ದರೆ ಮಾತ್ರ ಹೆಚ್ಚಿನ ಅನುಸಂಧಾನದ 
ಅಗತ್ಯ. ವಿವಕ್ಸೆ ಚಮತ್ಕಾರ ಹೀನವಾದರೆ ಶುಷ್ಕ ಶಾಸ್ತ್ರಪಂಕ್ತಿಯಾಗುತ್ತದೆ; 
ಅಭಿವ್ಮೃಂಜಕ ಪದಾವಲಿ ಶುಷ್ಕವಾದರೆ ಕಾವ್ಯಾರ್ಥ ಬರಡಾಗುತ್ತದೆ. 
ಯಾವುದಕ್ಕೆ ಕೊರತೆಯಾದರೂ ಕಾವ್ಮಗುಣ ಕುಂದುತ್ತದೆ. ಕೊರತೆ 
ಕಾಣದಿದ್ದರೆ ಅಲಂಕಾರವುಂಟೆಂದು ವಿಮರ್ಶಕರು ಮನಗಂಡು, ಅದಕ್ಕೆ 
ಪ್ರೇರಕವಾದ ರಸಾವೇಶವನ್ನು ಗುರುತಿಸಲು ಹೊರಡುತ್ತಾರೆ. ಹಾಗೆ 
ಗುರುತಿಸುವಾಗ ಕವಿಯ ಮನೋಧರ್ಮದ ಸಹಜ ಗುಣಗಳ ಪರಿಚಯ 
ವಾಗುತ್ತದೆ. ಪ್ರಸನ್ನ, ಕೋಮಲ, ಅಥವಾ ಸುಕುಮಾರ ಮನೋಧರ್ಮದ 
ಕವಿಗಳಿಗೂ ಉದ್ದಟ, ಉದ್ದತ, ಮಹೋಜ್ಜ್ರಲ, ಮನೋದರ್ಮದವರಿಗೂ 
ಇರುವ ಅಂತರ ಸ್ಪಷ್ಟವಾಗಿ ಎದ್ದು ಕಾಣುವಂಥದು. ರಸಿಕರಿಗೆ ರಸಾಸ್ವಾದ 
ಕಾಲದಲ್ಲಿ ತಮ್ಮ ಅನುಭವದ ಪ್ರತಿರೂಪವೇ ಕವಿಯದೆಂಬ ಅಪರೋಕ್ಸ 
ಜ್ಞಾನವಾಗುತ್ತದೆ. ರಸಿಕರ ಅಭಿರುಚಿಗನುಸಾರವಾಗಿ ಕೆಲವರಿಗೆ ಮೊದಲನೆಯ 


ಮಧುಚಂದ್ರ / ೧೦ 


ಮನೋಧರ್ಮದ ಕವಿಗಳು ಮೆಚ್ಚಾದರೆ, ಇತರರಿಗೆ ಎರಡನೆಯ ಮನೋ 
ಧರ್ಮದವರು ಹೆಚ್ಚು ಮೆಚ್ಚಾಗಬಹುದು. ಆದರೆ ಎಲ ರಿಗೂ ಏಕರೀತಿಯಾಗಿ 
ಮೆಚ್ಚಾಗುವ ಗುಣವೆಂದರೆ ಮೂರನೆಯದಾದ ಮಾಧುರ್ಯ. ಈ ಮನೋ 
ಧರ್ಮದ ಮೂಲವಸ್ತುವೇ ಪ್ರೇಮ. ಪ್ರೇಮಗೀತೆಗೆ ಜಗತ್ತಿನ ಸಾಹಿತ್ಯ 
ಗಳಲ್ಲೆಲ್ಲ ಹಿರಿದಾದ ಸ ಸ್ಥಾನವುಂಟು. ಪ್ರೇಮದ ಪ್ರಪಂಚ ದೊಡ್ಡದು. 
ಕ್ಷಣಿಕವಾದ ಕಾಮಕ್ಕೂ ಇಡಿಯ ಜೀವನವನ್ನೇ ರೂಪಿಸುವ ಪ್ರೇಮಕ್ಕೂ 
ಅಜಗಜಾಂತರ. ಪ್ರೇಮದ ಅನಂತ ವಿಸಾ ರವನ್ನು ಕುರಿತು ಎಷ್ಟೆಷ್ಟು ಕವಿಗಳು 
ಕು ಹಾಡಿದ್ದರೂ, ಇಂದಿನ ಕವಿಗಳು ಅದನ್ನು ಬಿಡಬೇಕಾದ 

ಪ್ರಸಂಗವೊದಗಿಲ್ಲ. 'ಮುಗಿಲಗಲ', 'ಜಗದಗಲ'ವಾಗಿದೆ ಪ್ರಣಯಪಯೋಧಿ. 
ತ ಎಲ್ಲರಿಗೂ, ಇಂದಿಗೂ, ಎಂದಿಗೂ, ಬೇಕಾಗಿದೆ. "ಶೃಂಗಾರ 
ಏವ ಮಧುರ: ಪರಃ ಪ್ರಹ್ಲಾದನೋ ರಸಃ. 

ಇಂದಿನ ಕಥೆ, ಕಾದಂಬರಿ, ನಾಟಕಗಳಲ್ಲಿ ಬರುವ ಗಂಡು -ಹೆಣ್ಣುಗಳ 
ವರ್ತನೆಯೆಲ್ಲ 'ಶೃಂಗಾರರಸ'ಕ್ಕೆ ನಿದರ್ಶನವೆಂದು ಭ್ರಮಿಸಲಾಗದು. ವ್ಯಕ್ತಿಗತ 
ವೈಪರೀತ್ಮಗಳ ವರ್ಣನೆಯೆಲ್ಲ 'ರಸ' ವಲ್ಲ. ಜೀವನದ ಮೇಲ್ಪದರದ ವಿಕ್ಷಿಪ್ತ 
ವಿದ್ಯಮಾನಗಳು ರಸಸಾಮಗಿ ್ರಿಯಲ್ಲ; 'ರಸಾಭಾಸ' ಕ್ಕೂ ಸಾಮಗ್ರಿಯಾದಾವೋ 
ಇಲ್ಲವೋ ಹೇಳುವುದು ಕಠಿನ. ಪ್ರೇಮವು ಒಂದು ಜನತೆಯ ಜೀವನದ 
ಸಂಸ್ಕೃತಿಯ ಮಟ್ಟವನ್ನು ಅಳೆಯುವ ಮೂಲಬೆಲೆ (Value). ಅದರ 
ಉತ್ತಮವಾದ ಸ್ವರೂಪದ ಪರಿಚಯ, ಅನುಭವ, ಅಭಿವ್ಯಕ್ತಿ - ಇವು ಮಹಾ 
ಕವಿಯಿಂದ ಮಾತ್ರ ಸಾಧ್ಯ. ಆದ್ದರಿಂದಲೇ ನಮ್ಮ ನಾಡಿನಲ್ಲಿ ಕಾಳಿದಾಸನಿಗೆ 
ಎಲ್ಲರಿಗಿಂತ ಹೆಚ್ಚಿನ ಗೌರವ. ಶೃಂಗಾರನಿರೂಪಣೆಗೆ ಹೊರಟ ಕವಿ ತನ್ನ 
ಅಚಾತುರ್ಯದಿಂದ ತಪ್ಪು ಹೆಜ್ಜೆಯಿಡುವ ಸಂಭವವೇ ಹೆಚ್ಚು. ಗ್ರಾಮ್ಮ, 
ಅಶ್ಲೀಲ ಮುಂತಾದ ದೋಷಗಳನ್ನು ಸುಸಂಸ್ಕೃತ ಸಮಾಜ ಸುಲಭವಾಗಿ 
ಮನ್ನಿಸದು. ಆದುದರಿಂದ ನಮ್ಮ ಹಿಂದಿನವರಲ್ಲಿಯೂ ಶೃಂಗಾರರಸವನ್ನೇ 
ಕುರಿತು ಬರೆದವರ ಸಂಖೆ ಯನ್ನು ಕೈಬೆರಳುಗಳಿಂದಲೇ ಎಣಿಕೆ ಮಾಡ 
ಬಹುದು. 


ಮಧುಚಂದ್ರ / ೧೧ 


wl 

ಈ ಹಿನ್ನೆಲೆಯಲ್ಲಿ ಹೊಸಗನ್ನಡದ ಪ್ರೇಮಗೀತೆಯ ಸಾಹಿತ್ಯದ ಶಿಖರ 
ಗಳನ್ನು ಅವಲೋಕಿಸುವುದಾದರೆ ನಾವು ಕಾಣುವುದೇನು? ಮೊದಲು 
ಮೊದಲು ಇಂಗ್ಲಿಷ್‌ ಪ್ರೇಮಗೀತೆಗಳ ಅನುವಾದ, ಅನುಸರಣ, ಅನುಕರಣ; 
ಆಮೇಲೆ ಇತ್ತ ಬೇಂದ್ರೆ, ಅತ್ತ ಕುವೆಂಪು, ಈ ಅತಿರಥ ಮಹಾರಥರಿಂದ 
ಒಂದು ಹೊಸ ಚಾಲನೆ - ನಮ್ಮ ಪೂರ್ವದ 'ಕವಿಸಮಯ' ಗಳನ್ನೂ ಪಾಶ್ಚಾತ್ಮ 
ಭಾವಲಹರಿಯನ್ನೂ ಅರಗಿಸಿಕೊಂಡು ಹೊಸ ಸಮನ್ವಯವನ್ನು ಕುವೆಂಪು 
ಅವರು ಸಾಧಿಸಿದಂತೆ, ಬೇಂದ್ರೆ ಯವರು ಮತ್ತೊಂದು ದಿಕ್ಕಿ ನಿಂದ ಜಾನಪದ 
ಸಾಹಿತ್ಯಕ್ಕೂ ನೂತನ ಭಾವಾವೇಶಕ್ಕೂ ಸೇತುವೆಯನ್ನು ನಿರ್ಮಿಸಿದರು. 
ಮುಂದೆ ಬಂದರೆ, ಮನೆ ಮನೆಯಲ್ಲಿಯೂ ನವದಂಪತಿಗಳಿಗೆ ಹೃದಯ 
ವೇದ್ಯವಾದ ಅನುಭವದಿಂದ ಅರಳಿಬಂದ "ಮೈಸೂರು ಮಲ್ಲಿಗೆ. ಅನಂತರ? 
ಕನ್ನಡಿಗರ ಹೃದಯಮಂದಿರದಲ್ಲಿ ನೆಲೆಯೂರಿದೆಂತಿರುವ ಪ್ರೇಮಗೀತೆ 
ಯೆಂದರೆ ಕಣವಿಯವರ "ಮಧುಚಂದ್ರ 


iV 


ನನಗೆ ಈ ಗೀತೆಗಳು ಪ್ರಿಯವಾಗಿರುವುದನ್ನು ವಿವರಿಸುವ ಮೊದಲು, 

ಮ ಎಂಬ ಹೆಸರಿನ ಬಗೆಗೆ ನನ್ನ ಒಂದು ಆಕ್ಟೇಪಣೆಯಿದೆ. 
ಮೊದಲು ಮುದ್ರಣದ ಮುಖಚಿತ್ರದಲ್ಲಿ ಮಧುಪಾತ್ರೆಯನ್ನು (ಹಾಲಿನ 
ಬಟ್ಟಲ 7) ಮಗ್ಗುಲಲ್ಲಿರಿಸಿಕೊಂಡು ಕುರ್ಚಿಯಲ್ಲಿ ಕುಳಿತ ಪ ಪ್ರಮದೆ 
ಳು ಕಿಟಕಿಯ ಹೊರಗೆ ಪೂರ್ಣಿಮಾಚಂದ್ರನನ್ನು ನೋಡುತ್ತಿ ರುವುದು 
ಚತ್ರಿತೆವಗಿತ್ಟು ಇದು ಕವಿಯ ಆಶಯವಿದ್ದಿರಲಿಕ್ಕಿಲ್ಲ. ಪ್ರಕಾಶಕರ ಆಶೆ, 
ಚಿತ್ರಕಾರನ ಭಾಷೆ, ಎರಡೂ ಇದರಲ್ಲಿ ಕೂಡಿತ್ತೇನೋ ನಾನು ಕಾಣೆ. ಅಂತೂ 
ಮ ಭಣ ಅದು ಇಲ್ಲದಿರುವುದರಿಂದ ಕವಿತೆಯ ಆಕರ್ಷಣೆ 
ಹೆಚಿ ದೆಯೆಂದೇ ನನ್ನ ಭಾವನೆ. ಕವಗಳ ನೂತನೆ ಸೃಷ್ಟಿಯಾದ ಈ ಶಬ್ದಕ್ಕೆ 


ಏತಿ 


ಸೂಚ್ಕಾ ರ್ಥವೇನಿರಬಹುದೆಂದರೂ, ನೆ ನನ್ನ ಮಟ್ಟಿಗೆ ಇದು ಇಂಗ್ಲಿಷಿನ 


ಮಧುಚಂದ್ರ / ೧೨ 


‘Honey moon’ ಎಂಬುದರ ಅಪಾರ್ಥ್‌ಕ ಪ ಪ್ರತಿರೂಪವೆನಿಸುತ್ತದೆ. 
ಇಂಗ್ಲಿಷಿನಲ್ಲಿ "Hಂಗೀy' ಎಂಬ ಶಬ ಪ ಪ್ರಣಯಿಗಳ ರೂಢಿಯಲ್ಲಿ ಪ್ರೇಯಸೀ 
ವಾಚಕ; ಆದರೆ ಕನ್ನಡದಲ್ಲಿ 'ಮಧು' ಶಬ್ದಕ್ಕೆ ಇನಿಯಳೆಂಬರ್ಥ ಬಹುದೂರ; 
"ಜೇನು', "ಮದ್ಕ' ಇವೇ ಪ ಪ್ರಸಿದ್ಧಾರ್ಥ್‌ಗಳು. 'ಗಂಂ೧'ಎನ್ನುವಾಗ 
ಇಂಗ್ಲಿಷಿನಲ್ಲಿ ಒಂದು 'ಪಕ್ಷ' (ಶುಕ್ಲ ಇಲ್ಲವೆ ಕೃಷ್ಣ) ನಿಯಮಿತ ಕಾಲಾವಧಿ, 
ಎಂಬ ಅರ್ಥಗಳುಂಟು. ಇವೆರಡೂ ಕೂಡಿದ ‘Honeymoon’ ಶಬ್ದದಿಂದ 
ನವವಧೂವರರು ಏಕಾಂತವಿಹಾರಕಾ ಗಿ ಹೋಗುವ ಕೆಲವೊಂದು ಕಾಲವೆಂಬ 
ಅರ್ಥ ಇಂಗ್ಲಿಷಿನಲ್ಲಿ ಸಹಜ. ಕನ ್ನಡದಲ್ಲಿ "'ಮಧು-ಚಂದ್ರ' ಎಂಬ ಶಬ ದಿಂದ 
ಈ ಅರ್ಥವಂತೂ WYRE ಮದ್ಮದ ಸೂಚನೆ ವ ವೃರ್ಥ. ಕಥಂಚಿತ್‌ 
"ಮಧುಮಾಸ' ಎಂಬ ಮೂರನೆಯ ಅರ್ಥವನ್ನು ಹಿಡಿದು "ಶೃಂಗಾರಮಾಸ' 
ಎಂಬ ಪ್ರಸ್ತುತಾರ್ಥಕ್ಕೆ ಬಂದರೂ ಚಂದ್ರ' ಪದದ ಸ್ವಾರಸ್ಕದಿಂದ ಪ್ರೇಮ 
ವಿಲಾಸ ಎಂದು ಅರ್ಥಯಿಸುವ ಪ ಪ್ರಸಂಗವನ್ನು ಲಾಕ್ಷಣಿಕರು ನಾ 
ವೆಂಬ ದೋಷ ಷವೆನ್ನಬಹುದು. ಇಂಗಿ ಪಿನ ಪದಾನು ವಾದಕ್ಕೆ ಕನ್ನಡ ಕವಿಗಳು 
ಮಾರುಹೋದಾಗ. ಇಂತಹ ಅನೌಚಿತ್ಯಗಳಿಗೆ ಎಡೆಯಾಗುತ್ತದೆ. 


V 


ಸಹಾನುಭೂತಿಯಿಲ್ಲದೆ ಟೀಕೆಮಾಡಬೇಕೆಂಬ. ಕಾರಣದಿಂದ ದೋಷದ 
ಕಡೆಗೆ ನಾವು ಕೈ ಮಾಡುತ್ತಿಲ್ಲ; ಈ ಪ್ರಯೋಗ ನಿರ್ದುಷ್ಟವೆಂದು ಬೇರೆ 
ಸಹೃದಯರು ಸಮರ್ಥಿಸಿದರೆ ನಮಗೆ ಸಂತೋಷವೇ. "ಮಧು'ವಿಂದ 
"ವಧುವಿನ ಅಧರಮಧು' “ಚಂದ್ರ'ನಿಂದ ಚಂದ ಮಂಚ, 'ಪ್ರೇಮಚಂದ್ರ'. 
ಇತ್ತಾದಿ ಸೂಚಿತಾರ್ಥಗಳು ಕವಿಗೆ ಇರಲೂಬಹುದು. ಒಂದರಿಂದ 
ಒಂಬತ್ತನ್ನು 'ಧ್ವನಿಸುವುದೇ ಕವಿಪ್ರಯೋಗದ ಯೋಗಸಿದ್ದಿ. ಕಿರಿದರಲ್ಲಿ 
ಪಿರಿದರ್ಥವನ್ನು ಅಡಗಿಸಿಡುವ ಕಾವ್ಯ ಗುಣವನ್ನು ಅಲಂಕಾರಿಕರು "ಶ್ಲೇಷ 
ವೆನ್ನುತ್ತಿದ್ದರು. ಶ್ಲೇಷವೆಲ್ಲ ಕ್ಲೇಶವೆನಿಸುವಂತೆ ಇದನ್ನು ಅತಿಯಾಗಿ ಹಿಂಜಿ 


ದವರೂ ಉಂಟು. ಮಿತವಾಗಿ, ಹಿತವಾಗಿ, ಸಮಯೋಚಿತವಾಗಿ, ಬಂದಾಗ 


ಮಧುಚಂದ್ರ / ೧೩ 


ಶ್ಲೇಷೆಗಿಂತ ಹೆಚ್ಚಿನ ಕಾವ್ಕಕಲೆಯೇ ಇಲ್ಲ. ಬಾಣನು ಹೇಳಿದಂತೆ 'ಶ್ಲೇಷೋ$ 
ಕ್ಲಿಷ್ಟಃ - ಸ್ಫುಟೋರಸಃ ಎರಡೂ ಕೂಡುವುದು ಕವಿಶಕ್ತಿ ಅಧಿಕವಾದವನಲ್ಲಿ 
ಮಾತ್ರ. ಇತ್ತ ಶಬ್ದಕ್ಕೂ ಅತ್ತ ಅರ್ಥಕ್ಕೂ ಏಕಕಾಲದಲ್ಲಿ ಬಹುಮುಖ ದೀಪ್ತಿ 
ಬರುವುದು ಶ್ಲೇಷೆಯಿಂದಲೇ. ಒಂದೇ ಶಬ್ಧದಿಂದ ಎರಡು ಶಬ್ದಗಳ ಕೆಲಸ 
ಮಾಡಿಸುವ ಕಲೆ - ಉದಾ : ಆ ರತಿ; ಆರತಿ - ಶಬ್ದಶ್ಲೇಷೆಯಾದರೆ ಒಂದೇ 
ಪದಾವಲಿಯಿಂದ ಎರಡು ಮೂರರ್ಥಗಳ ದ್ಯೋತನಕಲೆ ಅರ್ಥ ಶ್ಲೇಷೆ. 
ಉದಾ : 

ತಾವರೆಯೆಲೆ ಹೊಚ್ಚಿದಂತೆ ಅಮ್ಮ ಹೊಲಿದ ಕುಂಚಿಗೆ 

ನಮ್ಮ ಬಾಲ್ಕ - ಚಿತ್ರ - ಲೀಲೆಗಳ ವಿಶೇಷ ಸಂಚಿಕೆ! (ಮಗುವಿಗೆ?) 


ಕಣವಿಯವರ ಕಾವ್ಕಭಂಡಾರದಲ್ಲಿ ಸಹಜಶ್ಲೇಷೆಯ ರತ್ನಕಾಂತಿ ನನ್ನ 
ಮನಸ್ಸನ್ನು ಬಹುವಾಗಿ ಸೆಳೆದಿದೆ. ಪ್ರಸನ್ನಸುಭಗವಾದ ಅವರ ಕಾವ್ಯಧಾರೆ 
ವರ್ಣಪೂರ್ಣವಾಗುವುದು ಇದರಿಂದಲೇ. ಈ ಗುಣವೇ ಅತಿಯಾದಾಗ 
ದೋಷದ ಬಾಗಿಲು ತೆರೆಯುವುದೆಂದು ತೋರಿಸಲು ಕವನಶೀರ್ಷಿಕೆಯ 
ಹೊಲಿಗೆ ಬಿಚ್ಚುವ ಪ್ರಸಂಗವೊದಗಿತು. ಈ ಗುಣ ಯಾವ ರೀತಿಯಿಂದ 
ಕವಿತೆಯುದ್ದಕ್ಕೂ ಒಳಬೆಳಗನ್ನು ಒದಗಿಸುತ್ತಾ ಕಣವಿಯವರ ಕಾವ್ಯಕ್ಕೆ 
ವೈಶಿಷ್ಟ್ಯವನ್ನು ತರುತ್ತಿದೆಯೆಂದು ಸೂಚಿಸಿದರೆ ನನ್ನ ಕೆಲಸವಾಯಿತು. 


Vi 


ಅನಾದಿಕಾಲದಿಂದಲೂ ಕವಿಗಳಿಗೆ ವಿಷಯವಾಗಿರುವ ಪ್ರೇಮವನ್ನು 
ಕುರಿತು ಹಾಡುವ ಇಂದಿನ ಈ ಕವಿ ತನ್ನದಾದ ಯಾವ ಹೊಸತನವನ್ನು 
ತೋರಿಸಿದ್ದಾನೆ ಎಂದು ವಿಮರ್ಶಕನು ಪರೀಕ್ಷಿಸಲು ಹೊರಡುವುದು ತಪ್ಪಲ್ಲ. 
ಛಂದೋಬಂಧದಲ್ಲಿ, ಕಾವ್ಯ ತಂತ್ರದಲ್ಲಿ, ಉಕ್ತಿವಿನ್ಕಾಸದಲ್ಲಿ, ಅರ್ಥವ್ಯಕ್ತಿ 
ಯಲ್ಲಿ, ಹೊಸದನ್ನು ನಾವು ನಿರೀಕ್ಷಿಸುತ್ತೇವೆ. ಎಲ್ಲದರಲ್ಲಿಯೂ ಎಲ್ಲ 
ಕವಿಗಳೂ ವಿಶಿಷ್ಟ ಹೊಸತನವನ್ನು ಕಾಣಿಸಲಾರರು. ಪೂರ್ವಸಿದ್ದವಾದ 
ಕಾವ್ಮಕಲ್ಪನೆಗಳನ್ನು, ಪೂರ್ವಕವಿಗಳ ಅನುಭವಸಾರವನ್ನು, ತಮ್ಮ 

ಮಧುಚಂದ್ರ / ೧೪ 


ರೀತಿಯಿಂದ ಉಪಜಿ ಜೀವಿಸಿಕೊಳ್ಳುತ್ತಾ ಹೊಸದೆನಿಸುವಂತೆ ಮಾಡುವವರೇ 
ಹೆಚ್ಚು. ಚಂದ್ರ - ಚಕೋರಗಳ, ಮಾವು - ಮಲಿ ್ಲಿಗೆಗಳ, ಪ್ರೇಮರಹಸ್ಕ 
ಒಂದು ಕಾಲದ ಶೃಂಗಾರ ಕವಿಗಳಿಗೆ ಮಾದರಿಯಾಗಿತ್ತು; ಮನ್ಮಥನ ಬಿಲ್ಲು 
ಬಾಣಗಳನ್ನೂ ಮಂತಿ ತ್ರಿಪುರೋಹಿತರನ್ನೂ ಅವರು ನೋಡಿಬಂದವರಂತೆ 
ಬಣ್ಣಿ ಸುತ್ತಿದ್ದರು. ಇನ್ನೊಂದು ಕಾಲದಲ್ಲಿ ರಾಧಾ - ಮಾಧವರ ಶೃಂಗಾರ 
ವರ್ಣನೆ ಮಧುರ ಭಕ್ತಿಯ ಆವಿಷ್ಕಾರವೆನಿಸುವ ಪರಿಯಲ್ಲಿ ತೊರೆಯಾಗಿ 
ಹರಿಯಿತು. ಪೌರಾಣಿಕ ಪ್ರಪಂಚದ ಸ ಿರ್ಗೀಯ ವಾತಾವರಣ ಬೃಂದಾವನದ 
ರಾಸಕ್ರೀಡೆಯಲ್ಲಿ, ಶೌರಿಯ ಯಮುನಾ ತೀರ ವಿಹಾರದಲ್ಲಿ ಸೇರಿಕೊಂಡಿತು. 
ಇಂದಿನ ಶೃಂಗಾರಕವಿಗಳ ಸಂಸ್ಕಾರದಲ್ಲಿ ಕೀಟ್ಸ್‌, ಶೆಲ್ಲಿ, ಉಮರ್‌ 
ಖಯಾಮ್‌, ಹಾಫೀಜ್‌ ಯ. se ಕವಿಗಳ ಕಲ್ಪನಾ 
ವಿನ್ಯಾಸವೂ ಪ್ರವೇಶಗೊಂಡಿದೆ. ಪೂರ್ವಕವಿಗಳ ಮಾರ್ಗವು ಇಂದಿನ ಜನರಿಗೆ 
ಅದೇ ರೂಪದಲ್ಲಿ ರಂಜಕವಾಗುವುದು ಕಠಿನ. ಮಾರ್ಗ ಹೊಸದಾಗಲು 
ಕವಿಯು ನೇರವಾಗಿ ಇಂದಿನ ಜೀವನದ ಅನುಭವದಿಂದ ಬಂದ ಅಂಶಗಳನ್ನು 
ತನ್ನ ಪಾಠಕರಿಗೆ ಚಮತಾ ರವಾಗಿ ಉಪಯೋಗಿಸುವುದು ಅಗತ ್ಯೈವಾಗುತ್ತ ದೆ. 
ಭಾವೋತ್ಕಟನೆ, ಭಾವಸಾಂದ್ರತೆ ಅಥವಾ ಭಾವತೀವ್ರತೆ ಆಧುನಿಕ ಜೀವನ 
ವೈಶಿಷ್ಟ್ಯ ಗ್ರಾ $ಸಿಯಾದ ಅಲಂಕಾರಗಳನು ಸ ್ನ ಸೃಷ್ಟಿ ಮಾಡಲು ಸಮರ್ಥವಾದಾಗ 
ಮಾತ್ರ ಸಾರ್ಥಕ ವನ್ನು ಪಡೆಯಬಲ್ಲ _ದು. ಈ ತತ್ತ್ವ ವನ್ನು ಕಣವಿಯವರು 
ಚೆನ್ನಾಗಿ ಮನಗಂಡಿರುವುದು ಕನ್ನಡಕಾವ್ಯಕ್ಕೆ ಒಂದು ವಿಶ್ವಾಸವನ್ನೂ 
ಪ್ರತ್ಕಾಸೆಯನ್ನೂ ನೀಡುವಂತದು. ಇಂದಿನ ಬಾಳಿನಲ್ಲಿ ಎಲ್ಲರ 
ಅನುಭವದಲ್ಲಿರುವ ಅಂಶಗಳ ಅಜ್ಞಾತ ಅಂತಸ್ಸೂಕ್ಸ ೬ ವನ್ನು 
ಸಂವೇದನಶಕ್ತಿಯಿಂದ ಗ ಗಹಿಸಿ, ಎಲ್ಲರಿಗೂ ಆಸ್ವಾದ್ಕವಾಗುವಂತೆ, ಮನಸ್ಸ ನ್ನು 
ಕ್ಷುಬ್ಬಗೊಳಿಸದಂತೆ, ಹೊಚ ಕಹೊಸದಾದ ಪ್ರತಿಮೆಗಳ ಮೂಲಕ ರೂಪಿಸುವ 
ಕಲೆ ಕಣವಿಯವರಿಗೆ ಹಸ _ಗತವಾಗಿರುವುದಕ್ಕೆ ಅವರ ಈಚಿನ ಕವನ 
ಸಂಗ್ರಹಗಳೆಲ್ಲವೂ ಸಾಕ್ಸಿ. ಆ ಕಲೆಯ ಮೊಳಕೆಗಳು 'ಮಧು- ಚಂದ್ರ' ದಲ್ಲೂ 
ಗಮನಸೆಳೆಯುವ ಪ್ರಮಾಣದಲ್ಲಿ ರುವುದನ್ನು ನೋಡಬಹುದು. 


ಮಧುಚಂದ್ರ / ೧೫ 


ಮಧುಚಂದ್ರ'ದಲ್ಲಿ ಬೇಂದ್ರೆಯವರ ರಸರಭಸವಿಲ್ಲ, ಕುವೆಂಪು ಅವರ 

ಪ್ರಬೋಧಕ "`ಜೀವನವಿಮರ್ಶೆಯಿಲ್ಲ 'ಮೈಸೂರು ಮಲ್ಲಿಗೆ'ಯ ಸಮತಲ 
ಹೂನಡಿಗೆಯಿಲ್ಲ. ಆದರೆ ಈ ಮೂವರ ಇತರ ಗುಣಾಂಶಗಳು ಮುಪ್ಪುರಿ 
ಯಾಗಿ ಕಣವಿಯವರಲ್ಲಿ ಕೂಡಿ, ಹೊಸದೊಂದು ಪಾಕವಾಗಿ ವೈಶಿಷ್ಟ್ಯ 
ಪೂರ್ಣವಾಗಿ ಇಲ್ಲಿ ಅಭಿವ್ಯಕ್ತಿ ಯನ್ನು ಪಡೆದಿವೆಯೋ ಎನಿಸುತ್ತದೆ. ಕುವೆಂಪು 
ಅವರ ವೃತ್ಪತ್ತಿ ವೈಶಾಲ್ಕ, ಬೇಂದ್ರೆ ಯವರ ಜನತಾಂತ ರ್ದ್ಯಷ್ಟಿ', "ಮೈಸೂರು 
ಮಲ್ಲಿಗೆ'ಯ ನರುಗಂಪು ಈ ಮೂರು ಗುಣಗಳಲ್ಲಿ ಬೇರೆ ಬೇರೆ ಪ್ರಮಾಣ 
ದಲ್ಲಿ ಬೆರೆತಂತಿವೆ; ಈ ಮೊದಲೇ ಹೇಳಿದಂತೆ ಹೊಚ್ಚ ಹೊಸ ಪ್ರತಿಮೆಗಳ 
ನಿರ್ಮಾಣವೇ ಕಣವಿಯವರ ವೈಶಿಷ್ಟ್ಯ. ಇವುಗಳ ಸುಂದರ ಸಮ್ಮಿ ಳನದಿಂದ 
ಕಣವಿಯವರ ವಾಣಿ ಎದೆಯನ್ನು ತಾಗಿದೊಡನೆ ಸಹೃದಯರನ್ನು ತಲೆದೂಗಿ 
ಸುತ್ತದೆ, ಬಿಲ್ಲುಗಾರನ ಬಾಣದಂತೆ - 


“ಕಿಂ ಕವೇಸ್ತಸ್ಯ ಕಾವ್ಯೇನ ಕಿಂ ಕಾಂಡೇನ ಧನುಷ್ಮತ;; 
ಪರಸ್ಕ ಹೃದಯೇ ಲಗ್ನಂ ನ ಘೂರ್ಣಯತಿ ಯತ್‌ ಶಿರಃ?” 


Vil 


ಇನ್ನು ಕವನಗಳಿಂದ ಆಯ್ದ ಕೆಲವು ಮಾತುಗಳನ್ನು ನೋಡೋಣ. 
ಒಲವಿನಿಂದ ಮನದನ್ನೆ ಮನೆಯಲ್ಲಿ ನಿಂದೊಡನೆ ಎಲ್ಲೆಲ್ಲಿಯೂ ಚೆಲುವು, 
ಎಲ್ಲವೂ ಗೆಲವು, ಮನೆಯಂಗಳ ಮಂಗಳಮಯ. ಮೆಲ್ಲೆ ಲರು 
ಮಲ್ಲಿಗೆಯೊಡನೆ ಸರಸವಾಡುತ್ತಿ ದೆ - 


ಜತೆಗೂಡುತ ಮಾತಾಡಿವೆ ಅರೆನಿದ್ದೆ ಯೊಳೇನ? 


ಎಂಬ ಸರಸಪ್ರಶ್ನೆ ನಿಸರ್ಗವನ್ನೆಲ್ಲ ವ್ಶಾ ಪಿಸಿರುವ ಅನುರಾಗದ ನಾಗಬಂಧ 
ವನ್ನು ಹೃದಯಂಗಮವಾಗಿ ಧ್ವ ನಿಸುತ್ತದೆ. ಇದರ ಗುಂಗಿನಲ್ಲಿ ಮೂಕ 
ನಾಗಿರುವ ರಸಿಕನಿಗೆ ಕವಿ ತಟ್ಟನೆ ತೆರೆದಿಡುತ್ತಾನೆ ತನ್ನ ಪ್ರೇಮಮೀ 
ಮಾಂಸೆಯನ್ನು ; ಸಿದ್ದಾಂತದ ಗದ್ಮದಲ್ಲಲ್ಲ. ಭಾವಗಮ್ಮವಾದ ರೂಪಕದ್ವಯ 
ದಿಂದ - ' 

ಮೆದುಚಂದ್ರ / ೧೬ 


ಲೋಕದ ಮೈನೋವಿಗೆ ಶ್ರೀಗಂಧದ ತನಿಲೇಪ: 
ಆಕಾಶದ ಗುಡಿಯಿಂದಲೆ ಹೊರಸೂಸಿದೆ ಧೂಪ! 


ಇಷ್ಟು ಸರಳವಾದ ಬರೆವಣಿಗೆ ವಾಚಾಲನಾದ ವ್ಯಾಖ್ಯಾಕಾರನಿಗೆ ಆಸ್ಪದ 
ವೀಯುವುದಿಲ್ಲ. ರಮಣೀಯತೆಯ ಅನುಸಂಧಾನದಲ್ಲಿ ಅವನು ಲೀನನಾಗು 
ತ್ತಾನೆ. ಇದು ಬಾಳಿನಲ್ಲಿ ಕಾಣುವ ನಲವಿನ ಒಂದು ಮುಖ; ನೋವಿನ 
ಇನ್ನೊಂದು ಮುಖಕ್ಕೆ ಈ ಸವಿಯ ಸಮಯದಲ್ಲಿ ಪ್ರವೇಶವಿಲ್ಲ. ಈಗ 
ಕವಿಗೆ ಬಾನ್‌ ಕರೆಯುವುದು ಜೇನು ಮಾತ್ರ. 


ಆನಂದದ ಕಡಲಾಳದಿ ನಾವಾದೆವೆ ಮೀನು! 


ಎಂದು ಕವಿಯೇ ಸೋಜಿಗ ಪಡುವಂತಾಗಿದೆ. ಒಳಿತೆಲ್ಲವು ಬೆಳಕಾಗಿರುವಾಗ, 
ಸವಿನೆನಪಿಗೆ ಮಾತ್ರ ಅಲ್ಲಿ ಸ್ಥಾನವಿದೆ. ಹೊಸ ಕಣ್ಣಿನಿಂದ ಕವಿ ಜಗತ್ತ ನ್ನು 
ಈಗ ನೋಡತೊಡಗಿದ್ದಾನೆ. ಎಂದಿನ ಚರ್ಮಚಕ್ಷುವನ್ನು ಮುಚ್ಚಿ ಹೊಸದಿವ್ಕ 
ಚಕ್ಷುವನ್ನು ತೆರೆದಿದೆ ಅನುರಾಗದ ಪ್ರಥಮಾನುಭವ. ಇದನ್ನೇ ಸಂಸ್ಕೃತದ 
ಕವಿಯೊಬ್ಬನು- 


ದಿವ್ಯಚಕ್ಷುರಹಂ ಜಾತಃ ಸರಾಗೇಣಾಪಿ ಚಕ್ಷುಷಾ... 


ಎಂದು ಹಾಡಿದ್ದಾನೆ. ಹೀಗೆ ಕವಿ ಆಕ್ಷೇಪಣೆ ಮಾಡುವವರ ಅಸ್ತ್ರವನ್ನೇ 
ಕಸಿದುಕೊಳ್ಳುವಂತೆ ತನ್ನ ಕವಿತಾವಿಶ್ವದ ವ್ಯಾಪ್ತಿ ಇಷ್ಟೇ ಎಂದು ಜಾಣ್ಮೆಯಿಂದ 
ಮೊದಲೇ ನಿವೇದಿಸಿದ್ದಾನೆ. 

ಮುಂದಿನ ಕವಿತೆಯಲ್ಲಿ ಅರುಣ - ಚೆಂಗುಲಾಬಿಗಳ ಪ್ರೇಮದ ನೇಮ 
ನೇಮಕಾಂತಿಯಿಂದ ಕಂಗೊಳಿಸುತ್ತದೆ. ಆ ಗುಲಾಬಿಯನ್ನು ಕೆಣಕಿ ರಮಿಸಲೆಳ 
ಬವ ಗಾಳಿ ಭೃಂಗಗಳು, ಗಾಳಿಯ ಪರಾಜಯ, ಭೃಂಗದ ವಿಜಯ, ಇವು 
ವಿಯ ಮನೋಭಾವಕ್ಕೆ ಬಹು ಸಹಜವಾಗಿ ಹೊಂದಿಕೆಯಾಗುತ್ತ ವೆ. 
ೌಮೀಸ್ವತಾಂ ಪಶ್ಮತಿ' ಎಂಬ ಕಾಳಿದಾಸನ ಸೂಕ್ತಿಯನ್ನು ಸ್ಮರಣೆಗೆ ತರುತ್ತವೆ. 
ನ್ನ ಮನದನ್ನೆಗೆ "ಕಾಮುಕರ ಕಣ್ಣೆಂಜಲಾದ' ಈ ಹೂ ಎಷ್ಟಕ್ಕೂ ಯೋಗ್ಯ 
ಲ್ಲೆಂಬ ಕಲ್ಪನೆ ಕವಿಯ ವಿಶಿಷ್ಟ ಕಲೆಯ ಕೈಗಂಬವಾಗುತ್ತದೆ. ಒಂದೆ 

ಮಧುಚಂದ್ರ / ೧೭ 


ಸಾಲಿನಿಂದ ಇಡಿಯ ಪದ್ಯಕ್ಕೆ ರಸಪುಷ್ಟಿಯೊದಗುವ ಈ ಸೂಕ್ತ ಈ 
ಪ್ರಮಾಣದಲ್ಲಿ ಅನ್ಮತ್ರ ಸಿಕ್ಕುವುದು ವಿರಲ. ಮಳೆನೀರಿಲ್ಲದೆ ಪೊಯ್ನೀರಿಂದ 
ಬಂದ ಬೆಳೆಯೇ ನಮ್ಮಲ್ಲಿ ಹೆಚ್ಚು. ಕವಿಕಲ್ಲ )ನೆಯಲ್ಲಿ ಮೆಚ್ಚಬಹುದಾದ 
ನಾವೀನ್ಶಕ್ಕೆ ಇದು ಒಂದು ಸಣ್ಣ ಉದಾಹರಣೆ. ಇದಿಲ್ಲದವರ ರಚನೆಯಲ್ಲಿ 
ತನ್ನವಸರಕ್ಕಾಗಿ ಹಗಲುಗನ್ನವನಿಕ್ಕಿದರೆ ಕನ್ನ ಸವೆಯಲಿಲ್ಲ. ಕಳವು ದೊರೆಯ 
ಲಿಲ್ಲ' ಎಂಬ ನಾಣ್ನುಡಿ ದೃಷ್ಟಾಂತಕ್ಕೆ ಬರುತ್ತದೆ. 

ಕವಿಯ ಪ್ರೇಮಮಯ ದೃಷ್ಟಿಗೆ ಕಾಣುವ ಹೂಗಳು ಎಲ್ಲರೂ ಕಾಣುವ 
ಹೂಜಾತಿಯಲ್ಲ. ವಿಶಿಷ್ಟವಾಗಿ 'ಈ ಮಲ್ಲಿಗೆ... ಈ ಗುಲಾಬಿ'; ಅವು 
ಹೇಗಿವೆ?- 


ಚೆಲುವಿನೆರಡು ಕಣ್ಣ ಗೊಂಬಿ. 


ಮಂಜುಹನಿಗಳು ಇಳೆಗಿಳಿದ ಅಪ್ಸರೆಯರು. ಮುಂಜಾವಿನ ಚೆಂಬೆಳಗು 
ಒಲವಿನಗ್ನಿಕುಂಡದಲ್ಲಿ ಕರಗಿ ಮಿರುಗುವ ಆರತಿಯೇ ಸರಿ. ಆದ್ದರಿಂದಲೇ 


ಇಲ್ಲಿ ಎಲ್ಲ ಪ್ರೀತವು 
ಮಾತು ಕೂಡ ಗೀತವು! 


ಇದನ್ನೇ ಈ ಕವನಸಂಗ್ರಹದ ಸಮಗ್ರವರ್ಣನೆಯೆಂದರೂ ಸಲ್ಲುತ್ತದೆ. 
ನಿಸರ್ಗದ ಚಿಕ್ಕೆ ಚಂದ್ರರಂತೆ, ಅಲರು ಎಲರುಗಳಂತೆ, ಚಿಟ್ಟೆ ತುಂಬಿಗಳೂ 
ಈ ಪ್ರೇಮ ಪ್ರಪಂಚದ ಪ್ರಾತಿನಿಧಿಕ ಪ್ರಜೆಗಳಾಗಿದ್ದಾರೆ. 

ಹೀಗೆಯೇ ಒಂದೊಂದೂ ಕವಿತೆಯನ್ನು ವಿವರವಾಗಿ ನಿರವಿಸುತ್ತ 
ಹೋಗುವ ಶಿಕ್ಪಕನ ಸಹಜೋತ್ಸಾಹಕ್ಕೆ ಸ್ವಲ್ಪ ತಡೆ ಹಾಕದಿದ್ದರೆ ವಾಚಕರಿಗೆ 
ಗೌರವ ಮಾಡಿದಂತಾಗದು. ಇನ್ನು ಈ ಸಂಗ್ರಹದಲ್ಲಿ ಅಲ್ಲೊಂದು 
ಇಲ್ಲೊಂದು ಸಾಲನ್ನು ಮಾತ್ರ ಕೈ ಮಾಡಿ ತೋರಿಸಿ ಅಳತೆಯಿಲ್ಲದೆ ಬೆಳೆಯು 
ತ್ತಿರುವ ಈ ಬರೆಹಕ್ಕೆ ಪೂರ್ಣ ವಿರಾಮವನ್ನು ಕಾಣಿಸಬೇಕಾಗಿದೆ. 


ಮಧುಚಂದ್ರ / ೧೮ 


Vill 


ಮಕ್ಕಳಾಟದ ಅರ್ಥಹೀನ ಪಲ್ಲವಿ- 'ಗಿರಿಗಿರಿ ಗಿಂಡಿ, ಇಬತ್ತಿ ಉಂಡಿ'. 
ಈ ಪಲ್ಲವಿಯನ್ನು ಮಹಾರ್ಥಮಂಜರಿಯಾಗಿ ಪಲ್ಲವಿಸುವಂತೆ ಕಲ್ಪನೆಯ 
ನೀರೆರೆದಿರುವ ಕವಿಕೌಶಲ ವಿಸ್ಮಿಯಾವಹವಾಗಿದೆ. ನವವಧೂವರರ 
ಮಧುರಾಲಾಪ ಎಷ್ಟೋ ವೇಳೆ ಒಂದು ದೊಡ್ಡ ಮಕ್ಕಳಾಟಿಕೆಯೇ ಎಂಬ 
ಸತ್ಯವನ್ನು ಈ ಕವಿತೆ ಬಹಳ ಧ್ವನಿಪೂರ್ಣವಾಗಿ ಬಿಂಬಿಸುತ್ತದೆ. ಇಷ್ಟು 
ನೆಲಮಟ್ಟದಲ್ಲಿ ಹಾರುವುದು ಮುಗಿಲು ಮುಟ್ಟುವ ಹಕ್ಕಿಗಳಿಗೂ ಆಗದ 
ದುಷ್ಕರ ಸಾಧನೆ. 


IX 


'ಸಾನೆಟ್‌' ಕಾವ್ಯರೂಪದಲ್ಲಿ ಸಿದ್ದಿ ಸಿಕ್ಕುವುದು ಸುಲಭವಲ್ಲ. ಸಂಯಮ 
- ಆವೇಶಗಳೆರಡನ್ನೂ ಕೂಡಿ ನಡೆಯಿಸುವ ಅಸಿಧಾರಾವ್ರತ ಅದು. 
ಗಾಂಭೀರ್ಯ - ಪ್ರಸನ್ನತೆ, ತಾಳ - ಲಯ, ಪ್ರಾಸ - ಗತಿ, ಶಬ್ದ ನೈರ್ಮಲ್ಯ 
- ಪ್ರಾಗಲ್ಪ್ಯ, ಎಲ್ಲ ಒಂದು ಪಾಕಕ್ಕೆ ಬಂದಾಗ ಈ ರೂಪ ಕವಿಯ ವಶವರ್ತಿ 
ಯಾಗುತ್ತದೆ. ಕಣವಿಯವರ ಈ ಸಂಗ್ರಹದ ಸಾನೆಟ್‌ಗಳಾದರೂ ಅವರ 
ಅಭಿಜ್ಞತೆಯ ದೀಪ ಸ್ತೂಪಗಳಂತಿವೆ. 'ಅಶ್ರುತ-ಗಾನ'ದ ಹೃದಯ್ಕೆಕವೇದ್ಕ 
ಅನುಭವ 


ಬಾನತುಂಬೆಲ್ಲ ನಿಶ್ಶಬ್ದ ಶಬ್ದಾಂಬೋಧಿ 


ಎಂದು ಅನುರಣಿಸಿ, ಅಂಬರ ನುಡಿಸುವ ಗುಡುಗಿನ ಮೃದಂಗ, ಸೂರ್ಯ 
ಚಂದ್ರರ ತಾಳಕ್ಕೆ ನರ್ತಿಸುವ ವಿಶ್ವನರ್ತಕಿಯ ಚಿತ್ರ, ಅವಳ ಗೆಜ್ಜೆ ಮಿಂಚು 
ಹರಿದು ಸೂರೆಯಾದಂತಿರುವ ತಾರಗೆಗಳು, ಕಂಕಣದ ಕಿಂಕಿಣೀಸ್ವರ, 
'ಸಣ್ಣನೆಯ ಸೇವಿಗೆಯ ಎಳೆಯ ಹೊಸೆ ಹೊಸೆದಂತೆ..." ಬರುವ ಗಾನ, 
ಇವುಗಳೆಲ್ಲವನ್ನೂ ಒಂದು ಪ್ರತಿಭೋನ್ಮೆಷದಲ್ಲಿ ಕಾಣಬಲ್ಲ ಕವಿಯನ್ನು 
ಎಷ್ಟು ಹೊಗಳಿದರೂ ಕಡಿಮೆಯೇ. ಇದಕ್ಕೆ ತಕ್ಕ ಹಳೆಗನ್ನಡ, ಸಂಸ್ಕೃತ, 


ಮಧುಚಂದ್ರ / ೧೯ 


ಶಬ್ದಪುಂಜ ಗಳೂ ಅವನ ಕೈವಶವಾಗಿರುವುದು ಚಿನ್ನಕ್ಕೆ ಪರಿಮಳವಿಟ್ಟಂತಾ 
ಗಿದೆ. | 
x 


ಪ್ರಿಯಾವಿರಹದಲ್ಲಿ ಸಂಗಮಕ್ಕಿಂತ ಹೆಚ್ಚಿನ ಸ್ವಾರಸ್ಯವನ್ನು ಸಂಸ್ಕೃತ 
ಕವಿಗಳೇ ಎಷ್ಟೋ ರೀತಿಯಲ್ಲಿ ಹೇಳಿದ್ದಾರೆ. ಆದರೂ - 


ಜೇನು ಹನಿಹನಿಯಾಗಿ ಹರಿವುದೊಲವು 
ನೆನಹಿಸಲಿ ಜೀವನವು ಮಧುರತರವು. 

ಮನವನಿಮ್ಮೈಗೊಂಡು ರಂಜಿಪಂತೆ 
ನೆನಹು ನಲ್ಲನಸಲ್ತೆ? ಅಂತೆ, ಉಂತೆ. 


ಎನ್ನುವ ಭಾವ ಹೊಸದಾಗಿ ಹೊಳೆಯುತ್ತದೆ. ಅಂತೆ, ಉಂತೆ, ಎನ್ನುವುದು 
ಕುಶಲ ಚಿತ್ರಕಾರನು ತನ್ನ ಚಿತ್ರಕ್ಕೆ ಕಡೆಯ ಕೈಯಾಡಿಸಿದಂತಿಲ್ಲವೆ? ನೆನಹಿಗೂ 
ಕನಸಿಗೂ ಸಾಮ್ಯವನ್ನು ತಿಳಿಸಿ, ವೈಷಮ್ಯವನ್ನು ಸುಮ್ಮನೆ ಒಂದು ಶಬ್ದಾ 
ಭಿನಯದಿಂದ ಸೂಚಿಸುತ್ತಿದ್ದಾನೆ ಕವಿ; ಕನಸಿಗಿಂತ ನೆನಹು ಎಷ್ಟೋ ಮೇಲಿನ 
ದೆಂದೂ ಪ್ರಯಾಸವಿಲ್ಲದೆ ಸಾಧಿಸುತ್ತಿದ್ದಾನೆ. ಈ ಶಬ್ದತಂತ್ರ ನವೀನವಾಗಿದೆ. 
ಮಧುರ ಮಿಲನಕ್ಕೆ ಅಡ್ಡವಾಗಿ ಬರುವ ತಡೆಗಳ ಅರಿವಾದಾಗ ಕವಿ ಮೊದಲು 


ಹೆಣ್ಣಿನ ಕಣ್ಣಂಚಿನಲಿದೆ ಕಡೆಗಾಣದ ಆಶೆ 
ಆ ಕಾಂತಿಯೆ ತಾರಾಪಥದೆಡೆಗೊಯ್ಯುವುದೈಸೆ. 


ಎಂದು ಉತ್ಸಾಹವನ್ನು ಮೆರೆದರೂ ನಿರಾಶೆಯ ನಿಟ್ಟುಸಿರೇ ಕಡೆಗೆ ನಿಲ್ಲುತ್ತ ದೆ: 


ಓ ಎಂದಿಗೆ ಇನ್ನೆಂದಿಗೆ ನೋಂತರ ಸಮ್ಮಿಲನ? 
ಹೊಸಬಾಳಿನ ಹೊಸಹಾಡಿಗೆ ರಸಮಯ ಸಂಸ್ಕರಣ? 


ಇದು ನಮ್ಮ ಸಮಾಜಕ್ಕೆ ಕಣವಿಯವರು 'ಕಾಂತಾಸಮ್ಮಿತ'ವಾಗಿ ಮಾಡುವ 
ಉಪದೇಶದ ರೀತಿ. 


ಮಧುಚಂದ್ರ / ೨೦ 


ಪ್ರಣಯದ ನೈರಾಶ್ಶವನ್ನೇ 'ನಲ್ಮೆ' ಎದೆಗರಗುವಂತೆ ಚಿತ್ರಿಸಿದೆ- ಒಂದು 
ಹೂವಿನ ಜೀವನದಲ್ಲಿ. ಒಡನೆಯೇ ಮತ್ತೆ ಪ್ರೇಮದ 'ನವೋದಯ 'ಕವಿತೆಗೂ 
ನವಚೈತನ್ಮವನ್ನು ತರುತ್ತದೆ. ಅಲ್ಲಿ ಬರುವ ಮೂರು ಶಬ್ದ ಚಿತ್ರಗಳು : 


"ಮೂಡಣದ ಕೋಡಿಯೊಡೆಯಿತು....' 
"ಕಾರಿರುಳ ಕುರುಡಿಂಗೆ ಕಣ್ಣು ಬಂತು... 
“ಜೀವದೇವರ ಮಿಲನ ರೋಂಕರಿಸಿತು! 


ಮೂರು ಮೂರು ಮುತ್ತುಗಳು. ಕವಿಯ ಪ್ರಾಣಪಕ್ಷಿ ಮತ್ತೆ ನೀಲದಲ್ಲಿ 
ತೇಲತೊಡಗುತ್ತದೆ. ಯಾವುದೋ ಮೂಲೆಯಲ್ಲಿ ಕುಳಿತು ತನ್ನಷ್ಟಕ್ಕೆ 
ಹಾಡುತ್ತದೆ. ಆದರೆ ಕೇಳುವವರು ಇಲ್ಲವಲ್ಲಾ ಎಂದು ಅವರ ಕೊರಗು; 
ಮತ್ತೆ ಆಶಾವಾದದ ಸಮಾಧಾನ. ಕವಿ ಇಲ್ಲಿ ತನ್ನ ಎದೆಯಳಲನ್ನು ಪಕ್ಷಿಯ 
ಮೂಲಕ ಮನೋಹರವಾಗಿ ಮೂಡಿಸಿದ್ದಾನೆ. "ಮತ್ತೊಂದು ಪುಟ್ಟ ಹಕ್ಕಿಗೆ' 
ಕವಿತೆಯಲ್ಲಿ ಕವಿ- ಇನಿಯಳ ಗಾನವನ್ನು ಕುರಿತಿದ್ದರೂ ಇರಬಹುದು - 
'ಹಾಡು ನಿಲ್ಲಿಸಬೇಡ' ಎಂದು ಬೇಡುತ್ತಾನೆ. ಏಕೆ? 


"ದೀಪ ಪಟ್ಟನೆ ಆರಿ ಹೋಗಬಹುದು! 
ನನ್ನೆದೆಯ ಕತ್ತಲೆಯ ಕಣ್ಣುಕಪ್ಪಡಿ ಮತ್ತೆ 
ಮೂಲೆ ಮೂಲೆಗೆ ಹೋಗಿ ಹಾಯಬಹುದು! 


ಈ ಪ್ರತಿಮೆಗಳು ಕಣವಿಯವರ ಮುದ್ರೆಯನ್ನು ಒತ್ತಿಕೊಂಡೇ ಮೂಡಿವೆ. 
ಮತ್ತೆ ಸೂರ್ಯನ ಉದಯಾಸ್ತಗಳ ಕ್ರಿಯೆಯ ಪ್ರತಿರೂಪವಾಗಿ ಕವಿಕ್ರಿಯೆಯ 
ಮೋಹಕ ಚಿತ್ರ 'ಸ್ವರ್ಣಪಕ್ಷಿ' ಯಾಗಿದೆ. 

ಮತ್ತೆ ಸಾನೆಟ್‌ಗಳು ; ಚಿತ್ರತರಚಿತ್ರಗಳು. ಮುಪ್ಪಾದ ಉಮರ 
ಖಯ್ಯಾಮನನ್ನು ಹೇಳುವಾಗ 


ಮುಪ್ಪಾದ - ಅಲ್ಲಲ್ಲ - ಹರೆಯ 
ಒಪ್ಪಂಬೂಸಿ ಕಪ್ಪು ಕಾಣಿಕೆಯಿತ್ತ 


ಮಧುಚಂದ್ರ / ೨೧ 


ಉಮರನೆನ್ನುವುದನ್ನು ಓದಿ ಕವಿಯಂತೆ ನಾವೂ 'ಏನಿದೇನಗ್ಗಳಮೊ!' 
ಎನ್ನಬೇಕಾಗಿದೆ. ಇದರ ಸಂದೇಶ - "'ಪ್ರೇಮಜೀವಿಯು ಚಿರಂಜೀವಿ'. ಇದೇ 
` ಉಮರನ ಒಸಗೆ. ಅಚ್ಚುಕಟ್ಟಾಗಿ ಬೆಚ್ಚು ಬೆಸುಗೆ ತಪ್ಪದ ಎಚ್ಚರ ಕವಿಯ 
ಸಾನೆಟ್ಟುಗಳಲ್ಲಿ ಎಲ್ಲೂ ಕಂದುವುದಿಲ್ಲ. 
ಮಧುರಮಿಲನವನ್ನು ವರ್ಣಿಸುತ್ತಾ - 
ನನ್ನ ಕನಸಿನ ಹೊನ್ನ ತಾವರೆಯ ಹೂವರಳಿ 
ಎನ್ನ ಬೊಗಸೆಯೊಳಿಂದು ಕಂಗೊಳಿಸಿದೆ; 


ಎಂಬ ಆನಂದೋದ್ಗಾರವಾಗಲಿ, "ಬಾಳ ಬೀದಿಗೆ ಬೆಳಕು ನುಗ್ಗಿ ಬಂತು' 
ಎಂಬ ಸಾಲಾಗಲಿ, ಕವಿಯ ಸಹಜಸ್ಫೂರ್ತಿಗೆ ದೀವಟಿಗೆಗಳಂತಿವೆ. ಇದರಂತೆ 
ಕಣ್ಣೆ ಪ್ರೇಮದೂತನೆಂದು ರೂಪಿಸಿ - 
ಯಕ್ಷ ಸಾಕ್ಷಿಗೆ ಮೇಘ ದೂತನಾಗೆ 
ಇಂದು ಕಳಿಸಿಹೆನಕ್ಷಿ ಪಕ್ಷಿ ಹಾಗೆ. 
ಎಂಬ ಉಪವೆ, ವಿಶ್ವದಲ್ಲಿ ಮೆರೆದಿರುವ ಪ್ರೇಮವನ್ನು ಬಣ್ಣಿಸುವಾಗ 
ಅಲ್ಲಿಂದಿಲ್ಲಿಗೆ ಸಾವಿರ ಮಲ್ಲಿಗೆ 
ಚಿಕ್ಕೆಯ ಸೇತುವೆ ತೂಗಿಹುದು; 
ಎಂಬ ಕಲ್ಪನೆ, ಕಾಂತೆಯನ್ನು 'ನಗೆಯ ಹೊಂಗೇದಗೆಯ ಮುಗುದೆ'ಯೆನ್ನುವ 
ಪರಿ, ಮಂಜಿ ನರಳೆಯ ಹಿಂಜಿ ತೂರುತಿಹ ನೇಸರ', "ನಿರೀಕ್ಸೆ'ಯಲ್ಲಿ - 
ತುಂಬುಗೈ ಬಾಗಿಲಿಗೆ ಇಂಬುಗೊಟ್ಟಿದೆ, ಕಾಲ 
ತುದಿಬೆರಳು ಹೊಸತಿಲಕೆ ಹೂವಾಗಿದೆ... 
ಜಡೆಯುದ್ದಕೂ ಚಿಂತೆ ಹೊಯ್ದಾಡಿದೆ. 


ಎಂಬ ರಮಣೀಯ ಕಲ್ಪನಾವಿಲಾಸಗಳು, ನವ್ಯತಂತ್ರವನ್ನು ನಿದರ್ಶಿಸುವ 
"ಪಯಣ'ದ 


ಮಧುಚಂದ್ರ / ೨೨ 


ಕಿಟಕಿಯಲಿ ಕರವಸ್ತ್ರ ಒಲುಮೆ ಬಾವುಟದಂತೆ 
ಎದೆಯ ತಡಬಡದೊಡನೆ ಮಿಡುಕುತಿತ್ತು. 


ಮುಂತಾದ ಸಾಲುಗಳನ್ನು ಸಾಲುಸಾಲಾಗಿ ಇನ್ನು ಬರೆಯುವುದೇಕೆ? ಕವಿಯ 
ಸಹಜಪ್ರತಿಭೆಯ ವಿಕಾಸವನ್ನೂ ವಿಲಾಸವನ್ನೂ ಸಹೃದಯರು ಸುಲಭವಾಗಿ 
ಗುರುತಿಸಬಹುದಾಗಿದೆ. 


Xl 


ಪ್ರೇಮದ ವಿವಿಧ ಚಿತ್ತವೃತ್ತಿಗಳ ಈ ಚಿತ್ರಶಾಲೆಯಲ್ಲಿ ವಾತ್ಸಲ್ಕಕ್ಕೂ 
ಎಡೆ ಸಿಕ್ಕಿದೆ. ಮಗುವಿನ - 


ಗಾಳಿಗಡಲಿನಲ್ಲಿ ಹುಟ್ಟು ಕಡೆಯುತಿರುವ ಕೈಗಳು 
ಮಲಗಿದಲ್ಲೆ ಬೈಸಿಕಲ್ಲು ತುಳಿವ ಪುಟ್ಟ ಕಾಲ್ಗಳು. 


ಯಾರನ್ನು ತಾನೇ ಪರವಶಗೊಳಿಸವು? ಈ "ಮುಟ್ಟಿಗೆಯ ಬಿಗಿಹಿಡಿದು ಕುಟ್ಟಿ 
ಗಾಳಿಯ ಒಂಟಿಕುಸ್ತಿಯಾಡುವ ಜಟ್ಟಿ'ಯನ್ನು ಯಾರು ಮರೆತಾರು? 


೫11 


ಈ ಸಂಗ್ರಹದಲ್ಲಿ ಹೊಸದಾಗಿ ಸೇರಿರುವ ರವೀಂದ್ರರ ಕವಿತಾನುವಾದ 
ಗಳನ್ನು ಕುರಿತು. ಒಂದು ಮಾತು. ಸಾಮಾನ್ಯವಾಗಿ ಅನುವಾದ ಕಾರ್ಯ 
ಸ್ವಯಂಪ್ರಭರಿಗೆ ಸಲ್ಲದ, ಪಂಡಿತವರ್ಗದವರ ದುಡಿಮೆಯೆಂಬ ತಪ್ಪು 
ಅಭಿಪ್ರಾಯದಿಂದಾಗಿ ಕನ್ನಡದಲ್ಲಿ ಇಂದು ಓದಿ ಆನಂದಿಸುವಂತಹ 
ಅನುವಾದಿತ ಕೃತಿರತ್ನಗಳ ಸಂಖ್ಯೆ ಸಣ್ಣನಾಗಿಯೇ ಇದೆ. ಅನುವಾದಕರು 
ಅಪವಾದಕರೆಂಬ ಅಪಪ್ರಥೆ ಹಿಂದಿನಿಂದಲೂ ಉಂಟು. ಇದು ತಪ್ಪಬೇಕಾದರೆ 
ಸಹಜಕವಿಗಳು ಈ ಕಾರ್ಯಕ್ಕೆ ತಾವಾಗಿಯೇ ಮುಂದಾಗಬೇಕು. ಕಣವಿಯವರ 
ಕಾವ್ಕಾಕ್ಸಿಯಲ್ಲಿ ಹಾಯ್ದುಬಂದ ರವೀಂದ್ರರ ಸುಭಾಷಿತಗಳು ಕನ್ನಡ 
ದಲ್ಲಿಯೇ ಹುಟ್ಟಿಬಂದಂತೆ ಭಾಸವಾಗುತ್ತವೆ. ಇವು ಭಾಷಾಂತರವಲ್ಲ 


ಮಧುಚಂದ್ರ / ೨೩ 


ಅನುವಾದದ ಕಲೆಯನ್ನು. ಪುನಸ್ಸ ಷ್ಟಿ ಯೆಂಡ! 
ಅತಿಶಯೋಕ್ತಿಯಾಗಲಾರದು. ಉದಾಹರಣೆಗೆ :- 


೧. ನುಗ್ಗಿ ಬಂದಿತು ಎಲ್ಲ ಲೋಕದಾನಂದವದು 
ನನ್ನ ದೇಹದ ಗೇಹರಚನೆಗೆಂದು; 
ಮುದ್ದನಿಟ್ಟವು ಬಾನ ಬೆಳಕು ಬಿಟ್ಟೂ ಬಿಡದೆ 
ಅವಳು ಎಚ್ಚರಗೊಂಡು ಏಳುವರೆಗು. 

(ನುಗ್ಗಿ ಬಂದಿತು ಎಲ್ಲ ಲೋಕದಾನಂದವದು?) 


೨. ನಮ್ಮ ತೋಪಿನ ನೆಳಲ ಹಸುರ ಮೇಯಲು ಬಹವು 
ಅವಳ ಮುದ್ದಿನವೆರಡು ಕುರಿಮರಿಗಳು; 
ಹಾದಿ ತಪ್ಪುತ ನಮ್ಮ ಗೋದಿ ಹೊಲಕ್ಕೆ ತರಲು 

ಅಕ್ಕರತೆ ತೋಳಿನಲಿ ತೆಗೆದಪ್ಪಲು! (“ನಾವಿಬ್ಬರು”) 
ನೀರಸ ಅನುವಾದಗಳಿಂದ ಬೇಸತ್ತ ಜನ ಇಂತಹ ಸುರುಚಿರ ಅನುಷ 
ಗಳನ್ನು ಕಂಡಾಗ ಹಿಗ್ಗುವುದೂ, ಇಂತಹವನ್ನು ಮತ್ತೆ ಮತ್ತೆ ಬಯಸುವುೂ 
ಹೆಚ್ಚಲ್ಲ. 

XM 


ಕಣವಿಯವರ ಈ ಕವಿತಾಸಂಗ್ರಹ ಹತ್ತುವರ್ಷಕ್ಕೆ ಹಿಂದೆ ಬರೆದು 
ಅವರ ಅಂದಿನ ಮನೋಗತಿಯ ಒಂದು ಸುಂದರ ಪ್ರತಿಬಿಂಬವಾದ ಇದೆ! 
ಜೀವನದ ದುಷ್ಕರ ಸಮಸ್ಯೆಗಳ ಜಂಜಾಟವಿಲ್ಲ, ನವೃಧ್ವನಿಯ ಘಃ 
ಘೋಷವಿಲ್ಲ. ಆದರೂ ಸಹಜ ಕವಿತಾಗುಣಗಳ ಅವಿಷ್ಕಾರವಿದೆ: ಜಾ 
ಕವಿಚೈತನ್ಮದ ಪರಿಷ್ಕಾರವೂ ಇದೆ; 


ಮಧುಚಂದ್ರ / ೨೪ 


ಆವುದೋ ಮೂಲೆಯಲಿ ಕುಳಿತು ಭೂರಂಗದಲಿ 
ನಡೆವ ಅಕೆಟೋವಿಕಟ ನಾಟಕದ ಹಿನ್ನೆಲೆಯ 
ಬಗಿದು ನೋಡುವ ಬಯಕೆ ಬಗೆಯೊಲಿದೆ. 


ಎಂಬ ಧ್ಯೇಯದ ಪ್ರಕಟನೆಯೂ ಇದೆ. ಮನ್ನಣೆಯ, ಅವರನ್ನು ಸುತ್ತಿ 
ನಿಂದಲೂ ಮುತ್ತುತ್ತಿರುವಾಗಲೂ ಆ ಧ್ಯೇಯ ಬೇಗ ಫಲಿಸಲಿ, ನಾಡಿನ 
ಕಾವ್ಕಕುಂಜ ಹುಲುಸಾಗಲಿ, ಎಂದಿಷ್ಟೇ ಈ ಗೆಳೆಯನ ಹಾರೈಕೆ. 


ಕರ್ನಾಟಕ ವಿಶ್ವವಿದ್ಯಾಲಯ 


ಧಾರವಾಡ ಡಾ. ಕೆ. ಕೃಷ್ಣಮೂರ್ತಿ 
೧೫-೯-೧೯೬೨ 


ಮಧುಚಂದ್ರ / ೨೫ 


ಪರಿವಿಡಿ 


ಮಧುಚಂದ್ರ / ೩೧ ಜೀವಜೀವಾಳದಲಿ ಕೂಡಿದವಳು! ೬೫ 
ಚೆಂಗುಲಾಬಿ! ೩೩ ಉಷೆಯ ಗೆಳತಿ / ೬೭ 

ಈ ಮಲ್ಲಿಗೆ ಈ ಗುಲಾಬಿ...! / ೩೫ ನಿರೀಕ್ಷೆ / ೬೮ 

ಗಿರಿಗಿರಿ ಗಿಂಡಿ / ೩೭ | ಮೌನಭಾರ / ೭೦ 
ಅಶ್ರುತಗಾನ / ೪೨ ಪಯಣ / ೭೨. « 

ನೆನಹು - ನಲ್ಲನಸು / ೪೩ ವಿರಹ ಕೂಜನ / ೭೩ 

ಮಿಲನ / ೪೪ ಮಗುವಿಗೆ / ೭೫ 

ನಲ್ಮೆ / ೪೫ ತುಂಬುದಿಂಗಳು / ೭೬ 
ನವೋದಯ / ೪೬ ಆನಿ ಬಂತವ್ವಾಅನಿ / ೭೭ 
ಒಂದು ಪುಟ್ಟ ಹಕ್ಕಿಗೆ / ೪೭ ಮುದ್ದಣ - ಮನೋರಮೆ / ೭೮ 
ಮತ್ತೊಂದು ಪುಟ್ಟ ಹಕ್ಕಿಗೆ / ೪೯ ಹಾಡಿನೊಡತಿ / ೮೦ 
ಸ್ವರ್ಣಪಕ್ಷಿ / ೫೧ ಕವಿತೆಗೆ / ೮೩ 

ರಸಯಷಿ! ೫೩ ಅವಳು ನನ್ನವಳಾಗಿ / ೮೪ 
ನನ್ನೊಲವು / ೫೫ ನುಗ್ಗಿ ಬಂದಿತು ಎಲ್ಲ 

-ಗೆ.!1 ೫೬ ಲೋಕದಾನಂದವದು / ೮೫ 
ನನ್ನ ಹೊಂದಾವರೆ / ೬೦ ನನ್ನವಳೀ ಶರದೃತು / ೮೬ 
ನಲುಮೆಯ ಕರೆ / ೬೨ ನಾವಿಬ್ಬರು / ೮೭ 

ಜೊತೆ / ೬೪ 


ಮಧುಚಂದ್ರ / ” 


ಮಧುಚಂದ್ರ 


೧೯೫೩ರಲ್ಲಿ ಕವಿ ಕಣವಿಯವರು 


(ಭಾವಚಿತ್ರ 4 ನಾರಾಯಣರಾವ್‌ ಕುಲರ್ಕರ್ಜಿ, ವಿಜಾಪುರ) 


ಇಳೆಗಿಳಿದಿದೆ 
ಬೆಳುದಿಂಗಳು 
ನಮ್ಮೊಲುಮೆಯ ಕರೆಗೆ! 


ಚೆಲುವಾಗಿದೆ 
ಬನವೆಲ್ಲವು 
ಗೆಲುವಾಗಿದೆ ಮನವು; 
ಉಸಿರುಸಿರಿಗು 
ತಂಪೆರಚಿದೆ 
ನಿನ್ನೆದೆ ಪರಿಮಳವು. 


ತಿಂಗಳ ತನಿ- 
ವೆಳಕಲಿ ಮೈ - 
ದೊಳೆದಿಹ ಮನದನ್ನೆ! 
ಮಂಗಳವೀ 
ಮನೆಯಂಗಳ 
ಚೆಂಗಲವೆಯ ಚೆನ್ನೆ. 
- ಹಿತವಾಗಿದೆ 
ಮೆಲ್ಲೆಲರುಲಿ 
ಮಿತವಾಗಿದೆ ಮೌನ; 
ಜೊತೆಗೂಡುತ 
ಮಾತಾಡಿವೆ 
ಅರೆನಿದ್ದೆಯೊಳೇನ? 
ಮಧುಚಂದ್ರ / ೩೧ 


ಲೋಕದ ಮೈ - 
ನೋವಿಗೆ ಶ್ರೀ - 
ಗಂಧದ ತನಿಲೇಪ: 
ಆಕಾಶದ 
ಗುಡಿಯಿಂದಲೆ 
ಹೊರಸೂಸಿದೆ ಧೂಪ. 


ಒಳಿತೆಲ್ಲವು; 
ಬೆಳಕಾಯಿತು 
ಬಾನ್‌ಕರೆಯಿತು ಜೇನು 
ಆನಂದದ 
ಕಡಲಾಳದಿ 
ನಾವಾದೆವೆ ಮೀನು? 
ಎವೆಯಿಕ್ಕದೆ 
ಮಿನುಗುತ್ತಿವೆ 
ಚಿಕ್ಕೆಯ ಹನಿದೀಪ 
ತಮ್ಮಷ್ಟಕೆ 
ಜಾನಿಸುತಿವೆ 
ಯಾವುದೊ ಸವಿನೆನಪ. 
ಬಾ ಮಲ್ಲಿಗೆ 
ಬಾ ಮೆಲ್ಲಗೆ 
ನನ್ನೆದೆ ಮೆಲ್ವಾಸಿಗೆ - 
ಇಳೆಗಿಳಿದಿದೆ 
ಬೆಳುದಿಂಗಳು 
ನಮ್ಮೊಲುಮೆಯ ಕರೆಗೆ! 


ಮಧುಚಂದ್ರ / ೩೨ 


ಚೆಂಗುಲಾಬಿ 


ಚೆಂಗುಲಾಬಿಯ ಮೊಗ್ಗೆ ಅರುಣನೆಡೆ ಮೊಗವಿರಿಸಿ 
ಚೆಂದುಟಿಯನರೆತೆರೆದು ನೋಂಪಿಯಲ್ಲಿ - 

ಸಕ್ಕರೆಯ ನಿದ್ದೆಯಲಿ ಸವಿಗನಸ ಕಾಣುತಿದೆ 
ಚದುರನೈತಹನೆಂಬ ಹಂಬಲದಲಿ! 


ನವುರಾದ ಪಕಳೆಯಲಿ ಕುಂಕುಮ ಪರಾಗವಿದೆ 
ಎದೆಯಲ್ಲಿ ಸೌರಭದ ಸೂಸುಗಿಂಡಿ, 

ಮೈತುಂಬ ಒಳುಗುಂದದಮಲ ಸುರುಚಿರ ಕಾಂತಿ 
ಚೆನ್ನೆಯರ ಕೆನ್ನೆಗಳ ರಾಗಬಂದಿ! 


ಮೆಲ್ಲೆಲರು ಮೈದಡವಿ ಗಲಿಸಿ ಗಲ್ಲವ ಸವರಿ 
ಸಾಗುತಿರೆ ನಸುನಾಚಿ ಹಿಂದಿನಿಂದ 

ರಸಿಕ ಭೃಂಗವು ಬಂದು ಕಿವಿಮಾತನುಸುರುತಿರೆ 
ಸವಿಹಾಡಿಗೊಲಿಯುತಿಹ ಮಧುರ ಬಂಧ. 


ಜೇನುಂಡ ಕಾದಲನು ಬಳಸಿ ಬಳಿಯಲಿ ಸುಳಿದು 
ಆಡಿ ಹಾರಾಡುತಿದೆ ಹೂವ ರಮಿಸಿ 

ಒಲಿದ ಮನಕೊಲಿದ ಎದೆ, ಎರಡು ಒಂದಾಗಿರಲು 
ಹಾಡುತಿದೆ ಗಾಳಿಗೂ ಗುಂಗು ಹಿಡಿಸಿ! 


ಅಲ್ಲಲ್ಲಿ ಬಳುಕುತಿಹ ಬಳ್ಳಿಗಳ ಗೊಂಚಲಲಿ 
ಹೂಗಳೆನಿತರಳಿಹವು, ಆದರೇನು 

ಈ ಗುಲಾಬಿಯ ಬಣ್ಣ ಕಣ್ಣ ತಣ್ಣನೆ ಬಿಂಬ 
ಕೋಮಲತೆ ಒಲುಮೆಗಿದು ತವರು ಜೇನು! 


ಮಧುಚಂದ್ರ / ೩೩ 


ಹೂವಿನಂತಹ ಹುಡುಗಿ ಈ ಹೂವ ಮುಡಿಯುವಳೆ - 
ಹೂವು ಪಡೆದಿಹುದೇನು ಅಂಥ ಭಾಗ್ಯ? 

ಕಾಮುಕರ ಕಣ್ಣೆಂಜಲಾಗದಿಹ ಮೀಸಲದ 
ಹೂವವಳ ಮುಡಿಯಲ್ಲಿ ಇಹುದೆ ಯೋಗ್ಯ. 


ಮಧುಚಂದ್ರ / ೩೪ 


ಈ ಮಲ್ಲಿಗೆ ಈ ಗುಲಾಬ...! 


ಈ ಮಲ್ಲಿಗೆ ಈ ಗುಲಾಬಿ 

ಚೆಲುವಿನೆರಡು ಕಣ್ಣು - ಗೊಂಬಿ! 

ರಾಗದಾ ಪರಾಗ ತುಂಬಿ 

ಬದುಕು ಬಣ್ಣ ಪಡೆಯಿತೆಂಬಿ - 
ನಸುಕು ತುಟಿಯ ತೆರೆದಿದೆ 
ಜೀವರಸವನೆರೆದಿದೆ! 


ಸ್ವರ್ಣಕಿರಣದರುಣ ಕಂದ 

ಈ ಸುಗಂಧದಲ್ಲಿ ಮಿಂದ | 

ಗಾಳಿ ತೀಡೆ ಮಂದ ಮಂದ, 

ಆನಂದವೊ ಅನಿರ್ಬಂಧ 
ಹೂವಿನಂತೆ ನುಣ್ಣಗೆ - 
ಕಂಡ ಕಣ್ಣು ತಣ್ಣಗೆ. 


ಮಡಿಯನುಟ್ಟ ಮೆಲ್ಲಿತೆಲರು 
ನೆಲದ ಗಲ್ಲ ಮುಟ್ಟೆ ಹಸುರು 
ನಿಮಿರಿ ನಿಂತ ಕಲಾಕುಸುರು! 
ಇಳೆಗಿಳಿದರೆ ಬಾನಿನವರು 
ಮಂಜು ಹನಿಯ ರೂಪದಿ? 
ಅಪ್ಸರೆಯರು ಶಾಪದಿ! 


ಕಣ್ಣ ಬೆಳಕ ಕಣ್ಣು ಕುಡಿದು 
ಹೃದಯದಂತರಾಳಕಿಳಿದು 
ಒಲವಿನಗ್ನಿ ಕುಂಡದಲ್ಲಿ 
ಕರಗಿ ಮಿರುಗಿ ಹೊಮ್ಮಿತಿಲ್ಲಿ 
ಮಧುಚಂದ್ರ / ೩೫ 


ಉಪಷಶಾಲದಾರತಿ 
ಚೈತನ್ಯದ ಪ್ರದ್ಧುತಿ! 


ಈ ಪ್ರಶಾಂತ ಕಾಲದಲ್ಲಿ 
ಮೌನವೀಣೆ ಮಿಡಿವುದಿಲ್ಲಿ. 
ಈ ಮಹಾಂತ ಧಾಮದಲ್ಲಿ 
ಸ್ವರ್ಗ ಭಿಕ್ಷೆ ಬೇಡಿತಿಲ್ಲಿ 
ಇಲ್ಲಿ ಎಲ್ಲ ಪ್ರೀತವು 
ಮಾತು ಕೂಡ ಗೀತವು! 


ಬಂತು ತುಂಬಿ ಗಾನ ತುಳುಕಿ; 
ಬಂತು ಚಿಟ್ಟೆ ಬಣ್ಣ ಸೋಕಿ ; 
ಒಂದು ಜೇನು ಹನಿಯ ಹುಡುಕಿ 
ಒಂದು ಬಣ್ಣಕಾಗಿ ಬೆದಕಿ - 
ಭೃಂಗ ಗುಂಗು ಹಿಡಿಸಿತೋ! 
ಚಿಟ್ಟೆ ನೃತ್ಯವಾಡಿತು. 


ಎಲೆ ಮಲ್ಲಿಗೆ, ಚೆಲು ಗುಲಾಬಿ 
ಬಾರ ಚಿಟ್ಟೆ, ಬಾರ ತುಂಬಿ 
ಮನದ ತುಂಗ ಶೃಂಗದಲ್ಲಿ 
: ಎನ್ನ ಹೃದಯರಂಗದಲ್ಲಿ 
ದ್ವೈತವಿರದ ಕೂಟದಲ್ಲಿ 
ಆತ್ಮನಮರ ತೋಟದಲ್ಲಿ 
ಸದಾನಂದದೂಟೆಯಲ್ಲಿ 
ಹಾಡಿ ನೃತ್ಯವಾಡಿರೇ 
ಚಿರಂಜೀವಿಯಾಗಿರಿ. 


ಮಧುಚಂದ್ರ / ೩೬ 


ಗಿರಿಗಿರಿ ಗಿಂಡಿ 


೧ 


ಗಿರಿಗಿರಿ ಗಿಂಡಿ 
ಇಬತ್ತಿ ಉಂಡಿ 
ಸಂಜೆಯ ಗಾಳಿ 
ತಂಪೊಳು ತೇಲಿ 
ಗರಿಗರಿ ಮೋಡ 
ಬಾನಿನ ಕೂಡ 
ಮೈಮರೆತೋಟ 
ಚಕ್ಕಂದಾಟ; 
ಬಣ್ಣದ ಹಕ್ಕಿ 
ಕೊರಳಲ್ಲುಕ್ಕಿ 
ಸುವ್ವೀ ಚವ್ವಿ 
ಹಾಡಿದೆ "ಟುವ್ವಿ, 
ಬನ ಬನದಲ್ಲಿ 
ಮನ ಮನದಲ್ಲಿ 
ಸಂತಸ ಬೀರಿ 
ಹಾಡಿನ ಲಹರಿ 
ಮೆಲ್ಲಗೆ ನಿಂತಿ 
ಬಾರೇ ಗೆಳತಿ. 
ಗಿರಿಗಿರಿ ಗಿಂಡಿ 
ಇಬತ್ತಿ ಉಂಡಿ. 


ಮಧುಚಂದ್ರ / ೩೭ 


ಈ 


ಬಗಾಟ ಬಗರಿ 
ತಿರುಗುವ ತಿಗರಿ 
ತೆಂಗಿನ ಚವರಿ 
ಗಾಳಿ ಸವಾರಿ 
ಹಿತ್ತಲದಲ್ಲಿ 
ಕುಂಬಳೆ ಬಳ್ಳಿ 
ಅಂಗಳದಲ್ಲಿ 
ಹೂ ಗಿಡಬಳ್ಳಿ 
ಮುಂಗಡೆಯಲ್ಲಿ 
ಬೇಲಿಯ ಕಳ್ಳಿ 
ಬಳಿಯಲಿ ಸುಳಿದು 
ಬೇಸರ ಕಳೆದು 
ಪಾತರಗಿತ್ತಿ 
ಪಕ್ಕಾಹತ್ತಿ 

ಮೈಕ್ಕೆ ತುಂಬ 
ಹೂ ಮಕರಂದ 
ಮಂಜಿನ ಹನಿಯ 
ಮುತ್ತಿನ ತೆನಿಯ 
ಹುಲ್ಲಿನ ವಸತಿ 
ಕುಸುಮ ಕಸೂತಿ 
ಕಾಮನ ಬಿಲ್ಲ 
ಮೂಡಿಹುದಲ್ಲ! 
ರೇಶಿಮೆ ಅಂಚಿ 
ಮಿರಿ ಮಿರಿ ಮಿಂಚ 


ಮಧುಚಂದ್ರ / ೩೮ 


ಕಂಬಕಂಬಾಟ 
ನಿಂಬಿಯ ತೋಟ 
ನವಿಲಿನ ಓಟ 
ತಕಥೈ ಥಾಟ 
ಗೆಳತಿಯರೆಲ್ಲ 
ಬಂದಾರೇನ 
ಮಲ್ಲಿಗೆ ಹೂವ 
ಮುಡಿದಾರೇನ 
ಗುಲಾಬಿ ಲಂಗ 
ಉಟ್ಟಾರೇನ 
ನೀಲಿ ಪೋಲಕ 
ತೊಟ್ಟಾರೇನ 
ನತ್ತು ಬುಗುಡಿ 
ಇಟ್ಟಾರೇನ 
ಚಿನ್ನದ ಬಳೆಗೆ 
ಅತ್ತಾರೇನ? 
ಬಾರೇ ಗೆಳತಿ 


ಮಧುಚಂದ್ರ / ೩೯ 


ನನ ಬಂಗಾರಿ 
ವಸಂತಕಾಲದ 
ಸಿರಿ ಸಿಂಗಾರಿ 
ಮಾವಿನ ತಳಿರು 
ಹುಣಿಸೆಯ ಚಿಗುರು 
ಗಾಳಿಯ ಸುಳಿಗೆ 
ಕುಣಿತದ ಕರೆಗೆ 
ತಲೆಯನು ತೂಗಿ 
ಮನಕಿಂಬಾಗಿ 
ರವದೆಯ ಪೀಪಿ 
ಊದುವದೇನ 
ಹರುಷದ ಕೇಕಿ 
ಹಾಕುವದೇನ? 
ಗಿರಿಗಿರಿ ಗಿಂಡಿ 
ಇಬತ್ತಿ ಉಂಡಿ. 


ಅ 


ನಗೆ ಮೊಗದಲ್ಲಿ 
ಹರುಷದ ಬಳ್ಳಿ 
ಕೋಮಲವೆನಿಸಿ 
ರಾಗವ ರಚಿಸಿ 
ತುಟಿಯಲಿ ಚಿಗುರಿ 
ಗಲ್ಲದಲರಳಿ 
ಕುರುಳಲಿ ಹೊರಳಿ 
ಜಡೆಯಲಿ ತೂಗಿ 


ಮಧುಚಂದ್ರ / ೪೦ 


ಬಿಂಕದಿ ಬೀಗಿ 
ನಿರಿ ಚೆಲ್ಲಾಟ 
ಕೋಗಿಲೆ ಕುಕಿಲು 
ತೆರೆಚಿನ್ನಾಟ; 
ದಿನದಿನಕೊಂದು 
ಹೊಸತನ ಬಂದು 
ಸೆರಗನು ಹೊಚ್ಚಿ 
ಕಣ್ಣೆವೆ ಮುಚ್ಚಿ 
ತೆರೆ ತೆರೆವಂತೆ 
ಚೆಲುವಿನ ಸಂತೆ! 
ಕಣ್ಣಿನ ತುಂಬ 
ಕನಸಿನ ಬಿಂಬ 
ಜೀವದ ಗೆಳತಿ 
ಒಲವಿನ ಒರತಿ 
ಇತತ್ತ ಬಾರ 
ಇದಿರಿಗೆ ಬಾರ 
ಬಲಗೈ ತಾರ 
ಎಡಗೈ ತಾರ 
ಗಿರಿಗಿರಿ ಗಿಂಡಿ 
ಇಬತ್ತಿ ಉಂಡಿ. 


ಮಧುಚಂದ್ರ / ೪೧ 


ಅಶ್ರುತಗಾನ 


ಎಂದೊ ಗುಡುಗಿದ ಧ್ವನಿಯನಿಂದಿಗೂ ಹಿಡಿದಿಟ್ಟು 
ಅಂಬರ ಮೃದಂಗವನು ನುಡಿಸಲೊಡರಿಸಿದಂತೆ 
ಧಿಮಿಧಿಮಿಕು ಧುಮುಕು ತತ್ತೊಂಗ ದುಂಧುಮ್ಮೆಂದು 
ಬಾನತುಂಬೆಲ್ಲ ನಿಶ್ಶಬ್ದ ಶಬ್ದಾಂಬೋಧಿ ; 

ಥಳಥಳಿಪ ಸೂರ್ಯಚಂದ್ರರು ತಾಳದೋಪಾದಿ! 
ಗೆಜ್ಜೆಗೊಂಚಲು ಜಲಕ್ಕನೆ ಜಗುಳಿ ಸೂರೆಯಾ- 
ದೊಲು ಪಳಚ್ಚನೆ ಮಿಂಚಿ ಚಿಕ್ಕೆ ನಡುನಡುಗುತಿರೆ 
ಟಿಂವಕ್ಕಿ ಟೀಟಿಟಿಂವ್‌ ದಿಗ್ದಿಗಂತಕೆ ಹಬ್ಬಿ 

ಎಲ್ಲೊ ಮರೆಯಾಗುತಿರೆ, ಕಂಕಣದ ಕಿಂಕಿಣೀ- 
ರುಂಕೃತವನೊಡವೆರಸಿ ಸಣ್ಣನೆಯ ಸೇವಿಗೆಯ 
ಎಳೆಯ ಹೊಸೆ ಹೊಸೆದಂತೆ, ಬಿದಿರ ಮೆಳೆಯಲಿ 
ಗಾಳಿ ಕೊಳಲ ಬಾರಿಸಿದಂತೆ ಹೃದ್ವೀಣೆಯಲಿ ಯಾರೊ 
ಬೆರಳನಾಡಿಸುತಿಹರು! ಬೆಳದಿಂಗಳಲಿ ಕರಗಿ 
ಒಗುಮಿಗುವ ತಮ್ಮ ಗಾನವ ತಾವೆ ಕುಡಿದಿಹರು. 


ಮಧುಚಂದ್ರ / ೪೨ 


ನೆನಹು - ನಲ್ಲನಸು 


ಏಕೊ ಏಕಾಂತದಲಿ ಏಕಾಕಿಯಾಗಿರಲು 
ಮೂಕ ಶೋಕದ ಚಿತ್ರ ಕಣ್ಣ ತಾಗಿ, 

ಮನದ ನೀರವ ಬಾನ ನಡುವೆ ಬಣ್ಣದ ಮೋಡ 
ಸುಳಿದು ನುಸುಳುವದಯ್ಕ ದೀನವಾಗಿ. 


ನೆಲದ ಸುಂಟರಗಾಳಿ ತುಂಟತನದಲಿ ದಾಳಿ - 
ಯಿಡಲು ಚದುರಿದ ಮೋಡ ದಿಕ್ಕುಪಾಲು! 

ಒಳಗಣ್ಣತಿಳಿನೋಟ ಮಸಳಿ ಕಸವಿಸಿಗೊಳಲು 
ಹೊರಗಣ್ಣಿನಂಚಿನಲಿ ಕಂಬನಿಗಳು. 


ಜೇನು ಹನಿ ಹನಿಯಾಗಿ ಹರಿವುದೊಲವು 
ನೆನಹಿನಲಿ ಜೀವನವು ಮಧುರತರವು: 
ಮನವಿಮ್ಮೈಗೊಡು ರಂಜಿಪಂತೆ 

ನೆನಹು ನಲ್ಲನಸಲ್ರೆ? ಅಂತೆ, ಉಂತೆ. 


ಮಧುಚಂದ್ರ / ೪೩ 


ಮಿಲನ 


ಎರಡೆದೆಗಳು ತುಡಿಯುತ್ತಿವೆ ಪ್ರೇಮಾಂಬುಧಿಗೆಳಸಿ 
ಆ ಗಂಗಾಯಮುನೆಯರೊಲು ಚಿರ ಸಂಗಮ ಬಯಸಿ. 


ನಡುದಾರಿಗೆ ಅಡ್ಡೈಸಿದೆ ಗುಡುಗಾಡಿವೆ ಮುಗಿಲು 
ಹೆಡೆಯೆತ್ತುತ ಫೂತ್ಕರಿಸಿದೆ ಬಿರುಗಾಳಿಯ ಹುಯಿಲು. 


ನಿಡುಬಯಕೆಯ ಹಿಂದೂಡಿರೆ ಹರಿಗಡಿಸಿರೆ ಸೋಲು 
ಗಿರಿದರಿಗಳು ಅವೃಳಿಸಿರೆ ತಿರುಗಣಿಯೊಲು ಹೊನಲು! 


ಕಟ್ಟಳೆಗಳ ಕಟ್ಟೊಡೆಯುವೆ ಸ್ವಚ್ಛಂದದಿ ನಲಿವೆ - 
"ಎನ್ನುತ ಹಿರಿಯೊಲವಿನ ರುರಿ ಹರಿದಿರಲೇಗೈವೆ? 


ಸವಿಯೊಲುಮೆಗೆ ರಂಗೆರಚಿದೆ ಬಾಂಬಿಲ್ಲಿನ ಬಣ್ಣ 
ಮುಂಬಾಳಿಗೆ ಬಾಂಬಟ್ಟೆಯು ತೆರೆದಂತಿದೆ ಕಣ್ಣ! 


ಬಾನವರನು ಬಿಟ್ಟೋಡುತ ಮಾನವರೆದೆ ಸೇರಿ 
ವಿದ್ಯುನ್ನಟಿ ಇಳೆಗಿಳಿದಳೊ ಮಿಂಚಿನ ನಗೆ ಬೀರಿ! 


ಹೆಣ್ಣಿನ ಕಣ್ಣಂಚಿನಲಿದೆ ಕಡೆಗಾಣದ ಆಶೆ 
ಆ ಕಾಂತಿಯೆ ತಾರಾಪಥದೆಡೆಗೊಯ್ಯುವದೈಸೆ? 


ಸವಿಸೊಲ್ಲಿಗೆ ನಗೆಮಲ್ಲಿಗೆ ಸಖಿ ಜೀವನ ಕಾಣ್ಕೆ 
ರೋಮಾಂಚನ ಪಡೆದಂತಿದೆ ಹಸಿರುಟ್ಟಿಹ ನೆಲಕೆ! 


ಪಂಜರದಲಿ ಅಗವಟ್ಟಿಹ ಗಿಳಿಗೆಲ್ಲಿದೆ ತ್ರಾಣ? 
ಪಕ್ಕದಲಿಹ ರೆಕ್ಕೆಗಳಲಿ ಬಿಕ್ಕಳಿಸಿದೆ ಪ್ರಾಣ! 


ಬಾನಾಡಿಯ ನುಣ್‌ಗೊರಲಿಗೆ ಗುಡಿಗಟ್ಟಿವೆ ದಿಕ್ಕು 
ಎದೆ ಗೂಡಿನ ಗೆಡೆವಕ್ಕಿಗೆ ಬಹುದೆಂದಿಗೆ ಉಕ್ಕು? 


ಓ ಎಂದಿಗೆ! ಇನ್ನೆಂದಿಗೆ ನೋಂತರ ಸಮ್ಮಿಲನ? 
ಹೊಸಬಾಳಿನ ಹೊಸಹಾಡಿಗೆ ರಸಮಯ ಸಂಸ್ಕರಣ? 


ಮಧುಚಂದ್ರ / ೪೪ 


ನಲ್ಮೆ 


“ನಿನ್ನೆದೆಯ ಜೇನ ನೀಡುವ ನಲ್ಮೆಯಿಂದೆನ್ನ 
ಒಲಿಸಿ ಮೀಸಲು ನಗೆಯ ಸೂಸಿ ಕರೆದೆ; 

ಇಂದೇಕೆ ಮೊಗಬಾಡಿ ವಿಹ್ವಲ ವಿಕಾರದಲಿ 
ನಿಂದಿರುವೆ ಚೆಂದುಳ್ಳ ಮಧುರ ಹೂವೆ?” 


“ಬೇರೊಂದು ದುರುದುಂಬಿ ಕೆಟ್ಟಗಾಳಿಯ ಸುಳಿಗೆ 

| ಬಂದೆನ್ನ ಬಲುಮೆಯಲಿ ಬಲಿಗೊಂಡಿತು; 
ಅಯ್ಕೊ ಆ ವಿಷನಿಮಿಷ! ಮೈಯೆಲ್ಲ ಉರಿಯುತಿದೆ 

ಅಬಲೆಯೆಂದೆನೆ - ಸಾವು ಬೇಕಾಯಿತು!” 


ತುಂಬಿ ಮೊರೆಯಿತು ಮರೆಯಲಾರೆನೆಂದು 
ನೊಂದ ಹೂ ಕಳಚಿತ್ತು ಎದೆಯು ಬೆಂದು; 
ಗಾಳಿ ಗೋಳಿಡೆ ಹಾಡೆ ಚರಮಗೀತ 
ಮುಗಿಲ ಹೆಗಲೇರಿ ಸಾಗಿತ್ತು ಪ್ರೇತ! 


ಮಧುಚಂದ್ರ / ೪೫ 


ನವೋದಯ 


ಮೂಡಣದ ಕೋಡಿಯೊಡೆಯಿತು, ಬೆಳಕು ಹರಿಯಿತಿಗೊ 
ದೈವ ತೆರೆಯಿತು ಜಗದ ಜನದ ಮನದ ! 
ಉಷೆಯು ತಲೆಬಾಚಿ ನಸುನಾಚಿ ಕೆಂಪೇರಿಹಳು 
ಬಣ್ಣನೆಗೆ ಬಾರದಿದೆ ಮೊಗದ ಬಿನದ 
ವಿಶ್ವವೀಣಾವಾಣಿ ಹಕ್ಕಿ ನಿನದ! 


ಆದುದಾಯಿತು ಹಿಂದು, ಶುಭ ನವೋದಯವಿಂದು 
ಕಾರಿರುಳ ಕುರುಡಿಂಗೆ ಕಣ್ಣು ಬಂತು! 

ಅರುಣನುದಯಕೆ ಕರುಣೆ ಕೊನರಿ ದಾಂಗುಡಿಯಿಟ್ಟು 
ಹೂವಿನಲಿ ದೈವಿಕತೆ ಕರುವಿಟ್ಟಿತು! 
ಜೀವದೇವರ ಮಿಲನ ರುಂಕರಿಸಿತು! 


` ಎದೆಯ ಮೆಲ್ವಾಸಿನಲಿ ಕಲ್ಪನೆಯ ತಲ್ಪದಲಿ 
ನಿದ್ರೆಗೈದಿಹ ನನ್ನ ಮುದ್ದು ಹಕ್ಕಿ! 

ಅಗಲಿ ಕೂಡುವ ಸುಖವ ನೆಚ್ಚಿ ಹಾರಿಸಿದೆನಿದೊ 
ನೀಲದಲಿ ತೇಲಾಡು ಪ್ರಾಣಪಕ್ಷಿ! 
ಪ್ರೇಮದೌದಾರ್ಯವಿದು, ಆತ್ಮಸಾಕ್ಷಿ. 


ಮಧುಚಂದ್ರ / ೪೬ 


ಒಂದು ಪುಟ್ಟ ಹಕ್ಕಿಗೆ 


೧ 


ಚಿಟ್ಟ ಗುಬ್ಬಿ ಪುಟ್ಟ ಗುಬ್ಬಿ 

ಮುಳ್ಳು ಬೇಲಿಯನ್ನು ತಬ್ಬಿ 

ಚೀರಿ ಚೀರಿ ಗಂಟಲುಬ್ಬಿ - 
ಒಡೆಯುವಂತೆ ಹಾಡಿತು; 


ಕೇಳಲಿಲ್ಲ ಜಗದ ಕಿವಿ 

ನೋಡಲಿಲ್ಲ ಬಾನರವಿ 

ನೀನಾದರು ಬಾರೊ ಕವಿ 
ಎಂದು ಅಂಗಲಾಚಿತು; 


ಹಗಲುದಿಗಿಲುಗೊಳಿಸುತಿರಲಿ 

ಸುಗ್ಗಿ ಹೋಗಿ ಮಾಗಿ ಬರಲಿ 

'ಟಿವೂ ಟಿವೂ' ಎಂದು ಒರಲಿ 
ಕೊರಗಿ ಸಣ್ಣಗಾಯಿತು; 


ತೆನೆಯ ಹಾಲುಗಾಳನುಳಿದು 
ಗಗನ ಗಮನವನ್ನು ಹಳಿದು 
ಗೂಡಿನಲ್ಲಿ ಮೌನ ತಳೆದು 
ಶೆ ರೆಕ್ಕೆ ಮುದುರಿ ಕುಳಿತಿತು. 


ಮಧುಚಂದ್ರ / ೪೭ 


ಏಕೆ ಇಂತು ಉದಾಸೀನ 
(ಸದಾಶಿವನಿಗದೇ ಧ್ಯಾನ) 
ನಿನ್ನ ಬಾಳಿಗಾವ ಊನ 

ಹೇಳು ಪುಟ್ಟ ಹಕ್ಕಿಯೆ? 


ಜಗವಪಾರನಾದಧುನಿ 

ನಿನ್ನ ಧ್ವನಿಯದೊಂದು ಹನಿ 

ಅದನೆ ಹಾಡಿ ಹಾಡಿ ತಣಿ 
ವಿಶ್ವವೀಣೆ ತಂತಿಯೆ. 


ಜನತೆಯೊಂದು ಮೂಢಸಂತೆ 

ಕಲಹ ಕಪಟ ಕಂತೆ ಕಂತೆ 

ನಿನಗೇತಕೆ ಅದರ ಚಿಂತೆ 
ಮುನ್ನಿನಂತೆ ನೀನಿರು; 


ಬೆಳಕಿನೆಡೆಗೆ ಕಣ್ಣತೆರೆ 

ಜಗವ ಕಾವನೊಬ್ಬ ದೊರೆ 

ಒಪ್ಪಿಸವನಿಗೆಲ್ಲ ಹೊರೆ 
ನಿನ್ನಷ್ಟಕೆ ಹಾಡಿರು. 


ಮಧುಚಂದ್ರ / ೪೮ 


ಮತ್ತೊಂದು ಪುಟ್ಟ ಹಕ್ಕಿಗೆ 


ಎಲ್ಲಿಂದ ಬಂದೆ ನೀ ನನ್ನ ಮುದ್ದಿನ ಹಕ್ಕಿ? 
ಹದುಳವೆನ್ನುವಮೊದಲೆ ಹಾರಬೇಡ; 

ಒಂದು ಚಣವಾದರೂ ನನ್ನ ಬಳಿಯಲಿ ಕುಳಿತು 
ಕುಶಲವಾರ್ತೆಯ ನಾಲ್ಕು ಮಾತನಾಡ. 


ಎಂದಾದರೊಂದು ದಿನ ಅಂದಚಂದಕೆ ಬರುವೆ 
ನೋಡನೋಡುತ ಪಕ್ಕ ಬೀಸಿ ಬಿಡುವೆ; 

ನನ್ನ ಹೃದಯದ ಮಾತು ಹೃದಯದಲ್ಲಿಯೆ ಉಳಿಯೆ- 
ಒಲವು ನಲವಿಗೆ ಸಂಚಕಾರ ಕೊಡುವೆ. 


ನಿನ್ನ ಹಾಡಿನ ಮುಂದೆ ನನ್ನದೇತರ ಪಾಡು- 
ನನ್ನ ಹಾಡಿಗು ನನಗು ಜನ್ಮಗಂಟು! 

ನೀ ಕಂಡ ಬನದಲ್ಲಿ ಬಾನಿನಲಿ ಕಾನಿನಲಿ 
ಇವಕು ಮೀರಿದ ಬೇರೆ ಭಾವವುಂಟು. 


ನಿನ್ನ ಧ್ವನಿ ಸ್ವಚ್ಛಂದ ಆನಂದದುಕ್ಕಂದ 
ಹೊಚ್ಚ ಹೊಸ ಮಳೆಯ ತನಿಸೆಳಕಿನಂತೆ; 
ಹಚ್ಚ ಹಸುರಿನ ಬನದಿ ಗಿರಿಶಿಖರದಿಂದುರುಳಿ 
ಹರಿವ ನದಿಯಲಿ ನಾದ ತುಳುಕಿದಂತೆ. 


ಪುಟ್ಟ ಹಕ್ಕಿಯ ಇಂಥ ಪುಟ್ಟ ಎದೆಯೊಳದೆಂತು 
ಗಾನಚಿಲುಮೆಯು ತಾನೆ ಚಿಮ್ಮುತಿಹುದೊ! 

ಇಳೆಯ ಬಾಳಿನ ಸಾರಸರ್ವಸ್ವಸುಧೆಯೆಲ್ಲ 
ಹಕ್ಕಿಕಂಠದೊಳಿಂತು ಹೊಮ್ಮುತಿಹುದೊ! 


ಮಧುಚಂದ್ರ / ೪೯ 


ಮೇಲೆ ನೀಲಾಂಬರದಿ ಮೋಡ ತೂಕಡಿಸುತಿವೆ 
ನಿನ್ನ ಗಾಯನ ಸುರಾಪಾನದಲ್ಲಿ 

ನಿನ್ನ ಧ್ವನಿ 'ಗೋ' ಯೆಂದು 'ಆ' ಯೆಂದು 'ಬಾ'ಯೆಂದು 
ದಿಕ್ಕು ಕರೆ ಕರೆದಿಹವು ತಮ್ಮೊಳಲ್ಲಿ! 


ಮರದುದಿಗೆ ಹೊಂಬಿಸಲ ಬಾವುಟವು ತೂಗಿಹುದು - 
ಸೃಷ್ಟಿ ತಲೆದೂಗಿರಲು ಹೆಚ್ಚಿಗೇಕೆ? 

ನನ್ನೆದೆಯೆ ಮೌನದಲಿ ಕರಗಿ ನೀರಾಗಿರಲು 
ಆರಿಗಾರೋ ಎಂದು ಹಾರಲೇಕೆ? 


ಏನಾದರೂ ಇರಲಿ ಹಾಡ ನಿಲ್ಲಿಸಬೇಡ: 

ದೀಪ ಪಟ್ಟನೆ ಆರಿ ಹೋಗಬಹುದು! 
ನನ್ನೆದೆಯ ಕತ್ತಲೆಯ ಕಣ್ಣುಕಪ್ಪಡಿ ಮತ್ತೆ 

ಮೂಲೆ ಮೂಲೆಗೆ ಹೋಗಿ ಹಾಯಬಹುದು! 


ಬದುಕು ಸೋಲಾದರೂ ಕಾಡು ಪಾಲಾದರೂ 
ಹಾಡ ಬಿಟ್ಟುಳಿದವನ ಪಾಡುಬೇಡ; 
ನೀನೆನ್ನ ದೈವತವು ಹಾಡೆನ್ನಜೀವಿತವು 
ಮತ್ತೆ ಮತ್ತುಳಿದವರ ಮಾತುಬೇಡ. 


ಮಧುಚಂದ್ರ / ೫೦ 


ಸ್ವರ್ಣಪಕ್ಷಿ 


ಬ್ರಹ್ಮಾಂಡದ ಬಿರುಮೊಟ್ಟೆಯನೊಡೆದು 

ಪಿಂಡಾಂಡದ ತನಿಗೆಂಡವ ಪಡೆದು 

ಇರುಳಿನ ಕಬ್ಬಿಣ ಪಂಜರ ಮುರಿದು 
ಹಾರಿತು ಸ್ವರ್ಣಾರುಣ ಪಕ್ಷಿ! 
ಮೂಡಣ ಬಾನಿನ ಉಷೆ ಸಾಕ್ಷಿ! 


ಮೇಘಮಂಡಲದ ಬಾಗಿಲ ತೆರೆದು 
ಜಗದಗಲವ ಮುಗಿಲಗಲವನಲೆದು 
ತಾರಾಲೋಕದ ಕಣ್ಣನು ಸೆಳೆದು 
ಸಾರಿತು ಸ್ವರ್ಗ ಸಮೀಪದಲಿ! 
ಚೀರಿತು ಮಾಯಾ ಲೋಕದಲಿ. 


ಏನಾಯಿತು ಏಕಾಯಿತು ಎಂದು 

ಅಸಮಾಧಾನಕೆ ಪೂರವು ಬಂದು 

ಜಗದ ಕಣ್ಣಿನಲಿ ಕಂಬನಿ ನಿಂದು 
ಹುಡುಕಿರೆ ಬೆಳ್ಳಂಬೆಳಕಿನಲಿ 
ಬಾನಿಗೆ ಬಾನೇ ಬೆರಗಿನಲಿ - 


ಹೃದಯ ಸಮುದ್ರವ ತೊತ್ತಳದುಳಿದು 

ಯಾ ಸೌಭಾಗ್ಯಕೊ ಯಾರೋ ಕಡೆದು 

ವಿಷವನು ಕಡೆಯಲಿ ನೀನೇ ಕುಡಿದು 
ನಿಂತಿಹೆ ಮಾನವ ಕೋಟಿಯಲಿ! 
(ಹಾಡಿತೆ ಹಕ್ಕಿಯು ವ್ಯಂಗ್ಯದಲಿ?) 


ಮಧುಚಂದ್ರ / ೫೧ 


ಹಗಲುರುಳಿತು ಇರುಳಾಯಿತು, ಮರೆತೆ; 

ಪಡುವಣ ಬಾನೊಳಗೇತರ ಕೊರತೆ? 

ತುಂಬಿ ತುಳುಕೆ ಸುರಗಾನದ ಒರತೆ 
ಇಳಿಯಿತಗೋ ಹೊಂಬಣ್ಣದ ಪಕ್ಷಿ 
ಸಂಧ್ಯಾಸುಂದರಿ ಹಿರಿಸಾಕ್ಷಿ! 


ಮಧುಚಂದ್ರ / ೫೨ 


ರಸಯವಷಿ 


೧ 


ಆಹ! ಮಧುಮಾಸವೈತಂದಿಹುದು. ಬನಕೆಲ್ಲ 
ಚಿಗುರು ಹೂಗಳ ಹುಚ್ಚು ಹಿಡಿದಿಹುದು. ಜೀವನದ 
ರಸಿಕತೆಯೆ ಮೂರ್ತಿಮತ್ತಾಯಿತೆನೆ ಆ ಮರದ 
ತಳಿರ ತಣ್ಣೆಳಲಲ್ಲಿ ಮುಪ್ಪಾದ - ಅಲ್ಲಲ್ಲ- 
ಹರೆಯ ಒಪ್ಪಂಬೂಸಿ ಕಪ್ಪು ಕಾಣಿಕೆಯಿತ್ತ 
ಉಮರ ಖಯ್ಕಾಮನದೊ ನಲ್ಲಬ್ಬಮಂ ಪಿಡಿದು 
ಕುಳಿತಿರುವನಾನಂದಿ! ಬಟ್ಟಲದ ತುಂಬ ಮಧು 
ಚೆಂಗುಲಾಬಿಯ ಚೆಲುವೆ ಸಾಕಿ ರಾಗೋನ್ಮತ್ತ 
ಚಿತ್ತ ಚಿತ್ರೀಭೂತೆ ಸಂಗೀತವೆರೆದಿಹಳು! 
ಚೆಲ್ವ ಬುಲ್‌ ಬುಲ್‌ ಪಕ್ಷಿ ಜೊತೆಗೆ ಸರವೆತ್ತಿಹುದು; 
ಕಾಡು ನಾಡುಗಳೆಂಬ ಪರಿಭೇದವಳಿದಿಹುದು. 
ಏನಿದೇನಗ್ಗಳಮೊ! ಒಲವರದ ರಸಬಾಳು. 
ಎಣ್ಣೆಸೆಗು ತಂಗಾಳಿ ಸಂದೇಶ ಬೀರುತಿದೆ: 
“ಪ್ರೇಮಜೀವಿಯು ಚಿರಂಜೀವಿ ಕೇಳ್‌ ಮುಗುದೆ” 


2 


ಸಾಕು ಮಾಡೀಜನ್ಮವೆಂದು ನರಳುವದೇಕೆ? 
ಸಾವಿನಂಜಿಕೆಯೇಕೆ? ನಮ್ಮ ಪಾಲಿನ ಬದುಕು 
ಮಧುವಾಟಿಕೆಯ ಸರಕು; ಚಿಂತೆ ನಾಳೆಗೆ ಹೋಕು. 

ಇಂದಿಗಿದೆ ಸುಮುಹೂರ್ತ ಬರಲಿ ಹರುಷದ ಕೇಕೆ 

ಅವರಿವರಿಗಂಜಿ ಸುಖಪಡಲು ನಾಚುವರೊಳರೆ? 


ಮಧುಚಂದ್ರ / ೫೩ 


ನಮ್ಮ ಬಾಳಿಗೆ ನಾವು ಹೊರೆಯಲ್ಲ; ಹೂವಿನೊಲು 

ಹಗುರು; ಸುಖನಿಮಿಷ ಸವಿದ್ರಾಕ್ಷಿ ಪಾನಕದಮಲು 
ಬಾಳಗೋಳನು ಮರೆಸಿ ಹಿಗ್ಗಿನಲಿ ಸುಗ್ಗಿಬರೆ 
ತಡಮಾಡದಿರು ಏಳು ಏಳೆನ್ನ ಮನದನ್ನೆ 

ಸಂಕಷ್ಟವೀಡಾಡಿ ಪ್ರೇಮಮಧುನಿಧುವನದಿ 
| ಒಂದೆ ಸಲ ಅರೆವಿರಿದ ನಿನ್ನಧರ ಚುಂಬನದಿ 
ಅಮರನಾಗುವನುಮರ; ಸತ್ಯಮಿದು ಓ ಚೆನ್ನೆ 

ನಿನ್ನ ಹೂಗೆನ್ನೆಯಲಿ ನನಗಿಂದ್ರಸಂಪದಂ 

ಚೆಲುವಿನೊಲವಿನ ಭೋಗ ದೈವಪ್ರಸಾದಂ. 


೩ 


ಉಮರನೊಸಗೆಯ ಕೇಳಿ ಹಿಗ್ಗಿ ಹಾಡಿತು ಜೀವ 
ಕೇಕೆ ಹಾಕಿತು ನವಿಲು, ಫಲಮಂಜರಿಯ ಕರ್ದುಕಿ 
ರಸವನೀಂಟಿತು ಗಿಳಿಯು. ತಳಿರಜೊಂಪನು ತುಡುಕಿ 
ಬಗ್ಗಿಸಿತು ಕೋಗಿಲೆಯು. ಎಳಗರುಕೆಯನು ಮೇವ 
ಹರಿಣಿ ನೆಗೆಯಿತು ಬಾನ್ಗೆ! ತುಂಬು ಚಂದಿರನೆದೆಯು 
ತಂಬೆಳಕ ತುಳುಕಿಸಿತು. ತುಂಬಿ ರೀಂಕಾರದಲಿ 
ಬಳ್ಳಿ ಮಾಡದೊಳಲೆಯೆ ಪರಿಮಳದ ಗಾಳಿಯಲಿ 
ಪನ್ನೀರ ಚಿಮುಕಿಸಿತು ಮೋಡ ಹಾಲಿನ ಕೆನೆಯು. 
“ಜೀವನದ ಸೊದೆಯ ಸವಿಯಲ್ಕಿರುವುದೀ ನಿಮಿಷ 
ಕರೆವುದಿನ್ನೊಂದು ನಿಮಿಷದಲಿ ಸುಡುಗಾಡು” 
ಹೊತ್ತು ಹೋದರೆ ಮತ್ತೆ ಕಾದು ಕುಳಿತಿದೆ ಕೇಡು 
ವೇದಾಂತ ಜಡವಾದಿ, ಓ ಸನಾತನಿ ಕಲುಷ 
ವಾದವನು ಹೂಡದಿರು; ರಸಯಷಿಯ ತತ್ವಮಿದು 
ಅವನ ಬಾಳಿನ ಲಸತ್ಕಾವ್ಮಕುಂಜರಿ - ಮಧು. 


ಮಧುಚಂದ್ರ / ೫೪ 


ನನ್ನೊಲವು 


ಹುಲ್ಲು ಗದ್ದೆಯ ಹೂವು ನೆಲದೆದೆಯನಪ್ಪಿದೊಲು 
ಅನಿತು ನನ್ನೆದೆ ಸನಿಹಕಿರುವಳವಳು: 

ದಣಿದ ಅವಯವಗಳಿಗೆ ನಿದ್ದೆ ಮುದ್ದಾದಂತೆ 
ನನಗಿನಿತು ಸವಿಯಾಗಿ ತೋರಿದಪಳು. 


ತನಿ ಶರತ್ಕಾಲದಲಿ ಅರ್ಪಣಾನಂದದಲಿ 
ನದಿ ಮಹಾಪೂರದಿಂದೋಡುವಂತೆ 
ತುಂಬಿ ಹರಿಯುವ ನನ್ನ ಬಾಳು; ಅವಳಲ್ಲಿರುವ 
ಪ್ರೇಮಬಾಹುಳ್ಯವನೆ ಸಾರ್ಬುದಂತೆ! 


ತೊರೆಯ ಮರ್ಮರ ರುರಿಯ ತೆರೆಯ ಮೇಳಾಪದಲಿ 
ಸಾಮರಸ್ಕದ ಸಾಮಗಾನದಲ್ಲಿ 
ಹಾಡುವೊಲು ನನ್ನ ಹಾಡುಗಳೆಲ್ಲ ಏಕಲಯ- 
ವಾಗಿಹವು ನನ್ನೊಲವಿನಾಳದಲ್ಲಿ. 
“Lover’s Gift”- 4. 


ಮಧುಚಂದ್ರ / ೫೫ 


ಅ 


೧ 


ಒಲವು ಬೆಸುಗೆಗೊಂಡ ಒಸಗೆ - 
ಗಾವ ಹಾಡು ಹಾಡಲಿ? 
ಹೇಳು ಕೆಳದಿ ನಿನ್ನ ಚೆಲುವಿ - 
ಗಾವ ನುಡಿಯ ತೊಡಿಸಲಿ. 
ನನ್ನ ಹೊನ್ನ ಕನಸು ನಿನ್ನ 
ರೂಹುವಡೆದು ಬಳಿಯಲಿ 
ಕುಳಿತು ನಲಿಯುತಿರಲು ಮುಗುದೆ 
ಹೆಚ್ಚಿಗೇನು ಬೇಡಲಿ? 


ಪಿ 


ನಿನ್ನ ಕಂಡ ಚಣದೊಳೆನ್ನ 

ಕಂಗಳ ಬರ ಹಿಂಗಿತು; 
ನೂರು ನೋವನೆಲ್ಲ ಮರೆಸಿ 

ಸ್ವರ್ಗ ಹೂವ ಸುರಿಸಿತು; 
ಸುಳಿವ ಗಾಳಿ ಅಳಿಯದಂಥ 

ಪ್ರೀತಿಗಂಧ ತಂದಿತು, 
ಜೀವ ಬಯಸಿದಂಥ ಜೇನಿ- 

ನಲ್ಲಿ ಆತ್ಮ ಮಿಂದಿತು. 
ನಾದಲಹರಿಯೊಡನೆ ಬಂದ 

ನೀನು ಹಾಡಿನೊಡತಿಯು 
ಒಲಿದು ಒಲಿಸಿಕೊಂಬ ನಗೆಯೆ 

ನಿನ್ನ ನಯದ ನಡತೆಯು. 


ಮಧುಚಂದ್ರ / ೫೬ 


ಮಾತು ಪಾರಿಜಾತ ಪುಷ್ಪ - 

ದಂತೆ ಮೃದುಲ ಕೋಮಲ 
ಹದುಳದಿಂದ ಒಡಪಿನಂದ 

ಪಡೆದ ಭಾವನೋಜ್ವಲ। 


೪ 


ಒಲವು ಬಳ್ಳಿಯಾಗಿ ಕುಡಿಯ 
ಚಾಚಿ ನಿನ್ನ ಬಳಸಿದೆ, 
ನಡುವೆ ಚೆಂಗುಲಾಬಿಯಂತೆ 
ನಿನ್ನ ಬಾಳು ಅರಳಿದೆ; 
ಸುಪ್ರಭಾತದಲ್ಲಿ ನಭದಿ 
ಉಷಾರೂಪದರ್ಶಿನಿ! 
ಇಂದು ನನ್ನ ಜೊತೆಗೆ ಬಂದೆ 
ಶುಭದ ಪ್ರೇಮಕಾಂಕ್ಷಿಣಿ. 


೫ 


ಗಾಳಿಸುಳಿಗೆ ತಿರ್ರನೆಂದು 

ತಿರಿವ ಗರಿಯ ತೆರದಲಿ 
ಹರಿದ ತಂತಿ ನುಡಿಸಿದಂತೆ 

ತೀರ ನವೆದ ಸರದಲಿ 
ತಿರುಗುತಿತ್ತು ಮರುಗುತಿತ್ತು 

ನನ್ನ ಚಿತ್ತರಂಗವು; 
ಇಂದು ನಾದಾದುನ್ಮಾದದಿ 

ರೋಂಕರಿಸುವ ಭೃಂಗವು. 


ಮಧುಚಂದ್ರ / ೫೭ 


ಹಿ 


ಕೂರ್ಮೆ ಕುರುಹನರುಹುತಿಹುದು 
ಚೊಕ್ಕ ಚಿನ್ನದುಂಗುರ 
ಮಧುಮಾಸದ ಚಂದ್ರಹಾಸ 
ಬೆಳಗಿತೆದೆಯ ಮಂದಿರ. 
ಮುಗಿಲ ಮಾಡದಲ್ಲಿ ಮಿಗಿಲು 
ಚಿಕ್ಕೆ ಎತ್ತಲಾರತಿ 
ಒಲುಮೆಯೋರೆನೋಟದಲ್ಲಿ 
ತಣಿಸುತಿಹಳು ಈ ರತಿ. 


ಪಿ 


ನಮ್ಮ ಕಂಡು ಸೂರ್ಯಚಂದ್ರ - 
ರೆಂಥ ನಗೆಯ ನಕ್ಕರು! 
ಹೊನ್ನ ಜೊನ್ನ ಕಿರಣದಲ್ಲಿ 
ಶಾಂತಿ ಸವಿಯನಿತ್ತರು. 
ಬಂದ ಮಾವು ಬಿಟ್ಟ ತಳಿರ 
ತಳ್ಳೆಯಲಿ ಕೋಗಿಲೆ 
ಮಧುರ ಪ್ರೇಮಗೀತ ಪಾಡೆ 
ಎದೆಗೆ ಇನಿಯಳುಯ್ಯಲೆ! 


೮ 
ಅಚ್ಚ ಬಾಳಿನಚ್ಚುಮೆಚ್ಚು 
ಪಡೆದು ಬಂದ ಚಂದಕೆ 


ಅರಿತು ಬೆರೆತ ಸೌಧರ್ಮಿಕೆ 
ಒಂದಕೊಂದು ಹೊಂದಿಕೆ. 


ಮಧುಚಂದ್ರ / ೫೮ 


ನಲ್ಲೆ ನಿನ್ನ ನೆಚ್ಚಿ ಮೆಚ್ಚಿ 
ಹಾಡಿದಷ್ಟು ಸುಂದರ 

ನಲ್ಮೈಗೈಯು ಹರಸುತಿರಲು 
ಬಾಳು ಹಸುರ ಹಂದರ. 


ದ 


ಒಲವು ಬೆಸುಗೆಗೊಂಡ ಒಸಗೆ - 

ಗಾವ ಹಾಡು ಹಾಡಲಿ? 
ಹೇಳು ಕೆಳದಿ, ಹೊಸತು ಬಾಳು 

ಹರುಷದಿಂದ ಹಿಗ್ಗಲಿ. 
ಮುಂದೆ ಬಹುದ ಕಂಡರಾರು 

ಇಂದು ಜೀವ ಕುಣಿಯಲಿ 
ಪ್ರೀತಿಯೊಂದೆ ನಮ್ಮ ನೀತಿ 
ಅದರೊಳೆದೆಯು ತಣಿಯಲಿ. 


ಮಧುಚಂದ್ರ ! ೫೯ 


ನನ್ನ ಹೊಂದಾವರೆ 


ನನ್ನ ಕನಸಿನ ಹೊನ್ನ ತಾವರೆಯ ಹೂವರಳಿ 
ಎನ್ನ ಬೊಗಸೆಯೊಳಿಂದು ಕಂಗೊಳಿಸಿದೆ; 

ಎನ್ನಿನಿಯ ಭಾವಗಳ ಮಧುರ ಮಕರಂದವೂ 
ಮೃದುಲ ದಲದಲಗಳಲಿ ಪರಿಮಳಿಸಿದೆ! 


ಮಾನಸ ಸರೋವರದ ಶಾಂತಿ ಸೌಖ್ಕಾಭೋಗ 
ಸಕಲ ಸೌಂದರ್ಕದೀ ಮೊಗ್ಗೆಯಾಗಿ 

ನೇಹ ನೇಸರನೊಂದು ಮೀಸಲದ ಕಿರಣದೆಡೆ 
ಮೊಗವ ಚಾಚಿದೆ ಸೊಗಕೆ ಕಳಸವಾಗಿ. 


ಹಲವಾರು ಹೂವುಗಳ ಅಂದಚಂದವದಿರಲಿ 
ಸೌಗಂಧವೇ ಇದರ ಸೌಭಾಗ್ಯವು, 

ಕಂಡ ಕಣ್ಣಿಗೆ ತಂಪು ಎದೆಗೆ ಕುಂದದಲಂಪು- 
ನಕ್ಸತ್ರಗಂಗಳಕ್ಸಯದ ಒಲವು! 


ಎದೆಗೆದೆಯ ತುಂಬಿಸುವ ರಂಬಿಸುವ ರುೋಂಕಾರ - 
ಹಲವು ಹಂಬಲವಿಲ್ಲಿ ಹಣ್ಣಾಗಿವೆ; 

ಬಿಸಿಲೊ ಬೆಳುದಿಂಗಳವು, ಕಾಡೊ ನಂದನವನವು 
ಮಧುರ ಮಿಲನದೊಳೆಲ್ಲ ಜೇನಾಗಿವೆ. 


ಅವ ಚೆಲುವಿನ ದಿವ್ಮ ಸಾನ್ನಿಧ್ಯವನು ಬಯಸಿ 
ಜೀವವನವರತವೂ ಹುಡುಕುತಿತ್ತೊ - 

ಸತ್ಯ ಸೌಂದರ್ಯಗಳ ಹತ್ತು - ಗಡಿಯನು ತಡಕಿ 
ಅಂತರಂಗದೊಳಿಂತು ಮಿಡುಕುತಿತ್ತೊ 


ಮಧುಚಂದ್ರ / ೬೦ 


ಅಂಥ ಪಂಥದ ಮುದ್ದು ಮೊಗವನಪ್ಪಿತು ಗೆಲವು 
ಬಾಳಬೀದಿಗೆ ಬೆಳಕು ನುಗ್ಗಿ ಬಂತು! 
ಹೊಂಗೆಳತಿ ಸಂಗಾತಿ ಪ್ರೇಮಕುಂಡಜ್ಕೋತಿ 
ನಿನ್ನ ಜೊತೆಯೊಳು ಬಾಳು ತುಂಬಿ ಬಂತು. 


ಮಧುಚಂದ್ರ / ೬೧ 


ನಲುಮೆಯ ಕರೆ 


ಅಲ್ಲೆ ಇರು, ಇಲ್ಲೆ ಇರು, ಎಲ್ಲೊ ಎಂತಾದರಿರು 
ನನ್ನ ನಲುಮೆಯ ಕರೆಗೆ ಓಗೊಡುತಿರು; 

ಒಮ್ಮೆ ಉದ್ವೇಗದಲಿ, ಒಮ್ಮೆ ಸಂತೃಪ್ತಿಯಲಿ 
"ಓ' ಎಂಬ ಸವಿದನಿಯ ಸೋಂಂಕಿಸುತಿರು. 
ದೂರದಿಂ ತೇನೆಯುಲಿ ಸಾರುವಂತೆ 
ಮರಳಿ ಬೆಳುದಿಂಗಳಲಿ ಕರಗುವಂತೆ! 


ಆವ ಹೆಸರಿನ ಅಂದಚಂದದಲಿ ಎನಿತುಸಲ 
ಮೆಚ್ಚಿ ಕರೆದರು ಮನಕೆ ತೃಪ್ತಿಯಿಲ್ಲ; 
ಹೂವಿನೆದೆ ಸವಿಜೇನಿಗಾವ ಹೆಸರಿಟ್ಟರೂ 
ತುಂಬಿ ತಣಿ ಹೀರದೆಯೆ ಮಾಬುದಿಲ್ಲ. 
ಒಲುಮೆಯಾಳದ ನುಡಿಯು ಹೃದಯಂಗಮ 
ಬದುಕ ಸವಿಯಾಗಿಸುವ ರಸಸಂಭ್ರಮ. 


ತಿಳಿಗೊಳದ ಮಧ್ಯದಲಿ ತೆರೆಯ ವರ್ತುಲಗಳಲಿ 
ಹೊನ್ನ ತಾವರೆ ತೇರು ತೇಲಿದಂತೆ 

ಮನದ ಮಾನಸ ಸರೋವರದ ಕನ್ನಡಿಯಲ್ಲಿ 
ನಿನ್ನ ಮೊಗ ಚಂದಿರನ ಬಿಂಬದಂತೆ! 
ಬಾಳ ನಿರ್ಮಲಗೊಳಿಸಿ ಸಿಂಗರಿಸಿದೆ. 
ಎದೆಯ ಮಂದಿರ ಮತ್ತೆ ಕಂಗೊಳಿಸಿದೆ. 


ಮಧುಚಂದ್ರ / ೬೨ 


ಸುಂದರ ವಸುಂಧರೆಯು ಸೂರ್ಯಚಂದ್ರಾದಿಗಳು 
ಕೋಟಿ ನಕ್ಷತ್ರಗಣ ನೀಹಾರಿಕೆ 
ಯಾರ ದೂರದ ಕರೆಗೊ ಓಗೊಟ್ಟು ಓರಂತೆ 
ತಿರುಗುತಿವೆ ಒಂದೊಂದರೊಳಸೆಳೆತಕೆ. 
ಸುಖದುಃಖಗಳ ಸಾಮರಸ್ಕದಲ್ಲಿ 
ಬಾಳಿಹುದು ಮನುಜಕುಲ ಸಖ್ಯದಲ್ಲಿ. 


ಸೊಂಪೇರಿ ನಳನಳಿಸಿ ಬೆಳೆದ ಪೈರಿನ ಕಂಪು 
ಗಾಳಿಯಲಿ ತಂಪಾಗಿ ಬೀಸುವಂತೆ 
ನೂರು ಗಾವುದ ದಾಟ ಮೇಘತಾನವ ಮೀಟಿ 
ಇನಿವಾತನುಸುರುತಿರು ಹಿಂಗದಂತೆ. 
ಯಕ್ಷ ಸಾಕ್ಷಿಗೆ ಮೇಘದೂತನಾಗೆ 
ಇಂದು ಕಳಿಸಿಹನಕ್ಷಿ ಪಕ್ಷಿಹಾಗೆ. 


ಮಧುಚಂದ್ರ / ೬೩ 


ಜೊತೆ 


ಬಾನಂಗಣದಲಿ ಕಂಕಣ ಕಟ್ಟಿದೆ 
ಚಂದಿರ ರೋಹಿಣಿಯರ ಬಳಸಿ, 

ಕಿರುಮೋಡವು ಹೆಡೆಯಾಡಿಸಿ ನಲಿದಿದೆ 
ಗಾಳಿಯ ಪುಂಗಿಯನನುಸರಿಸಿ. 


ಅಲ್ಲಿಂದಿಲ್ಲಿಗೆ ಸಾವಿರ ಮಲ್ಲಿಗೆ- 
ಚಿಕ್ಕೆಯ ಸೇತುವೆ ತೂಗಿಹುದು, 
ಇರುಳಿನ ಹೆಜ್ಜೆಯ ಗೆಜ್ಜೆಯ ಮೆಲ್ಲುಲಿ 
ಗಿರಿವನ ಕೊಳದಲಿ ಸುಳಿದಿಹುದು. 


ಹಿತಮಿತವಾಗಿಹ ಮಾಯಾಬಂಧನ 
ಸೃಷ್ಟಿರಹಸ್ಮದ ಛಾಯೆಯಿದು - 

ಮಾತಿಗೆ ನಿಲುಕದ ರಸಸಂವೇದನ 
ಅತ್ತಿಂದತ್ತವ ವಿವರಿಸದು. 


ಈ ಬೆಳುದಿಂಗಳ ಇಂಗಡಲಾಳದಿ 
ಕಂಗಳ ಮೀನ್ನಳ ತೆರೆಯೆ ಸಖಿ, 

ಸೃಷ್ಟಿಯ ಸೌಂದರ್ಕೋಪಾಸನೆಯಲಿ 
ನೀ ಜೊತೆಗಿರೆ ನಾ ಪರಮಸುಖಿ 


ಮಧುಚಂದ್ರ / ೬೪ 


ಜೀವಜೀವಾಳದಲಿ ಕೂಡಿದವಳು 


೧ 


ಸಣ್ಣ ಮನೆಯನು ತುಂಬಿ 

ನುಣ್ಣಗಿನ ದನಿಯಲ್ಲಿ 
ಬಣ್ಣವೇರಿದ ಹೆಣ್ಣು ಹಾಡುತಿಹಳು. 

ಕೈತುಂಬ ಹಸಿರು ಬಳೆ 

ಹಣೆಗೆ ಕುಂಕುಮ ಚಂದ್ರ 
ಜಡೆತುಂಬ ಮಲ್ಲಿಗೆಯ ಮುಡಿದಿರುವಳು. 


ಈ 


ಹೆಜ್ಜೆ ಹೆಜ್ಜೆಗಳಲ್ಲಿ 
ನವಿಲನಾಡಿಸುತಿಹಳು 
ಮಾತು ಮಾತಿಗೆ ಮುತ್ತು ಸುರಿಸುವವಳು. 
ಚೆಂಗುಲಾಬಿಯ ಚೆಲುವೆ 
ಚೆಂದುಟಿಯನರೆತೆರದು 
ಉಸಿರುಸಿರಿಗೂ ಕಂಪ ಸೂಸುತಿಹಳು. 


೩ 


 ಹಾಲುಗಲ್ಲಿನ ಮೇಲೆ 
ಬೆಳುದಿಂಗಳಿಳಿದಂತೆ 
ನಗೆಯ ಹೊಂಗೇದಗೆಯ ಮುಗುದೆಯಿವಳು: 
ಮುಂಜಾವು ಉಪೆಯಂತೆ 
ಸಂಜೆ ಅಪ್ಪರೆಯಂತೆ 
ಕಣ್ಣು ಕಣ್ಣಿಗೆ ದೀಪ ಮಿನುಗಿಸುವಳು! 
| ಮಧುಚಂದ್ರ / ೬೫ 


ಅ 


ನಲುಮೆದೋಳುಗಳಲ್ಲಿ 

ಒಲವು ಮಾತುಗಳಾಡಿ 
ಮುದ್ದಿಟ್ಟು ಮೂಲೋಕ ಮರೆಸಿದವಳು; 

ನಿದ್ದೆ ಬಂದವರಂತೆ 

ಎದೆಯಲ್ಲಿ ಹುದುಗಿರಲು 
ಕದ್ದು ನೋಡುವ ಆಶೆ ಹಚ್ಚಿದವಳು. 


೫ 


ಅಳಲ ಕಂಬನಿಯೊರಸಿ 
ಸೊಗದ ಹೂಮಳೆ ಸುರಿಸಿ 
ಮೌನವಾಗಿಯೆ ಮನವ ಮಿಡಿಯುವವಳು; 
ನೆನೆಸಿದೊಡನೆಯೆ ಕನಸಿ - 
ನಲ್ಲಿ ಕೋರಯಿಸುವಳು 
ಜೀವ ಜೀವಾಳದಲಿ ಕೂಡಿದವಳು. 


ಮಧುಚಂದ್ರ / ೬೬ 


ಉಷೆಯ ಗೆಳತಿ 


ಏಳೆನ್ನ ಮನದನ್ನೆ, ಏಳು ಮುದ್ದಿನ ಕನ್ನೆ 
ಏಳು ಮಂಗಳದಾಯಿ ಉಷೆಯ ಗೆಳತಿ - 
ಏಳು ಮುತ್ತಿನ ಚೆಂಡೆ, ಏಳು ಮಲ್ಲಿಗೆ ದಂಡೆ 
ಏಳು ಬಣ್ಣದ ಬಿಲ್ಲೆ ಮಾಟಗಾತಿ! 


ಏಳೆನ್ನ ಕಲ್ಮಾಣಿ, ಏಳು ಭಾವದ ರಾಣಿ 
ನೋಡು ಮೂಡಲದಲ್ಲಿ ರಾಗಮಿಲನ! 
ಮರದುದಿಯ ತೋರಣದಿ ಹೊಂಬಿಸಿಲ ಬಾವುಟವು 
ಗಾಳಿವಟ್ಟೆಯಲದರ ಚಲನವಲನ. 


ಏಳು ಬಾಳಿನ ಕೊಳಲೆ, ಸರಳ ಸುಂದರ ತರಳೆ 
ಹಕ್ಕಿ ಹಾಡಿಗೆ ಮಧುರ ದನಿಗೂಡಿಸು; 

ಹೂವು- ಹಾಸಿಗೆಯಿಂದ ಬಂದ ಸೂಸಲಗಾಳಿ 
ಪಿಸು ಮಾತನಾಡುತಿದೆ ನಸು ಆಲಿಸು. 


ಮಂಜಿನರಳೆಯ ಹಿಂಜಿ ತೂರುತಿಹ ನೇಸರನು 
ಹಿಮಮಣಿಯ ದರ್ಪಣದಿ ತನ್ನ ಕಂಡು 
ಮಿರುಗಿ ಹೋಗರೇರಿಹನುಟಏಳೆನ್ನ ಹೊಂಗೆಳತಿ 
" ಮೊಗದ ಜವನಿಕೆ ತೆರೆದು ನಗೆಯ ನೀಡು. 


ಲಲಿತ ಶೃಂಗಾರ ರಸಪೂರ್ಣೆ ಚಂದಿರವರ್ಣೆ 

ದೃಷ್ಟಿ ತೆಗೆಯಲು ಒಂದು ಮುತ್ತನಿಡುವೆ; 
ನಿನ್ನ ಸಕ್ಕರೆ ನಿದ್ದೆ ಸವಿಗನಸ ಕತೆ ಹೇಳು 

ಒಂದು ಚಣ ಜಗವನ್ನೆ ಮರೆತು ಬಿಡುವೆ. 


ಮಧುಚಂದ್ರ / ೬೭ 


ನಿರೀಕ್ಷೆ 


ಮನೆಯ ಮಂಗಳಮೂರ್ತಿ ಮೌನದಾಳದಿ ಮುಳುಗಿ 
ಕಣ್ಣ ರತ್ನದ ಖಣಿಯ ದೀಪಿಸಿಹಳು - 

"ಸಂಜೆಯಾಯಿತು ಈಗ ಬಂದೆ ಬರುವರು' ಎಂದು 
ಒಂದೆ ಚಿಕ್ಕೆಯ ತೆರದಿ ಜಾನಿಸಿಹಳು. 


ತುಂಬುಗೈ ಬಾಗಿಲಿಗೆ ಇಂಬುಗೊಟ್ಟಿದೆ, ಕಾಲ 
ತುದಿಬೆರಳು ಹೊಸತಿಲಕೆ ಹೂವಾಗಿದೆ! 


ನೆಟ್ಟ ದಿಟ್ಟಿಯು ದಾರಿ ನೋಡಿ ನಿಟ್ಟುಸಿರಿಡಲು- 
ಜಡೆಯುದ್ದಕ್ಕೂ ಚಿಂತೆ ಹೊಯ್ದಾಡಿದೆ! 


ಏನೊ ನೆನಪಾದಂತೆ ಒಳಗೆ ಮೆಲ್ಲಗೆ ನುಸುಳಿ 
ದೀಪವಂಟಿಸಿ ಸುಪ್ರಸನ್ನ ಮೊಗದಿ 

ಚೆನ್ನೆ! ಹೆಜ್ಜೆಯ ಗುರುತನೆಂದೊ ಅರಿತವಳಂತೆ 
ಬಂದೆ ಬರುವಳು ಇದಿರುಗೊಂಬ ಭರದಿ. 


ಹಗಲುಗನಸೇ ಮಾಗಿ ಬೈಗು ಸುಂದರವಾಗಿ 
ಪೂರ್ಣಗೊಂಡಿದೆ ಬಾನ ಸ್ವರ್ಣನಕ್ಷೆ, 

ಹೆಣ್ಣು ಜೀವದ ಹಲವು ಬಯಕೆ ಬಣ್ಣವ ಕೂಡಿ 
ಮೂಡಿ ನಿಂತಂತಿಹುದು ಈ ನಿರೀಕ್ಷೆ. 


ಸ್ನಿಗ್ನನೋಟದೊಳಖಿಲ ಬ್ರಹ್ಮಾಂಡ ಮಿದುಗೊಂಡು 
ಮೆಲಿತು ನಲ್ವಾತಿನಲಿ ತೇಲುತಿಹುದು - 

ಬಾನು ಬುವಿಗಳ ತುಟಿಗೆ ಹುಣ್ಣಿಮೆಯ ಮುತ್ತಿಟ್ಟು 
ಬರುವ ಬೆಳುದಿಂಗಳವ ಹೋಲುತಿಹುದು. 


ಮಧುಚಂದ್ರ / ೬೮ 


ಮೌನಭಾರ 


ತುದಿಬೆರಳಲೆನ್ನ ಗಲ್ಲವ ಪಿಡಿದು ಮುದ್ದಿನಲಿ 
'ಮುದ್ದು, ಚಿನ್ನಾ' ಎಂದು ಕರೆಯುವವರು, 

ಕುರುಳ ತಿದ್ದುತ ಹೆರಳಮಾಲೆಯನು ನೇರ್ಪಡಿಸಿ 
"ಮಲ್ಲಿಗೆಯೆ ಮಾತಾಡು' ಎನ್ನುವವರು. 


ಕಂಕಣದ ಕಿಂಕಿಣಿಯ ದನಿಯನಾಲಿಸಿ ಬಂದು 
ಸಪ್ಪಳಿಲ್ಲದೆ ಎದೆಯನಪ್ಪುವವರು, 

ಜೇನು ಹಾಡಿಗೆ ಮನವ ಮಾರುಗೊಂಡೈತಂದು 
ಮುತ್ತು - ಸವಿಗೆಂದಿಗೂ ತಪ್ಪದವರು. 


ನಕ್ಕು ನಗಿಸುತ ಮನೆಯ ತುಂಬಿ ತುಳುಕಿಸುವವರು 
ಅಕ್ಕರೆಯ ಸಂತೋಷ ಲಹರಿಯವರು; 
ಒಂದೆ ಕಂಬನಿಯಲ್ಲಿ ಕರಗಿ ನೀರಾಗುವರು 
ನವಿರು ನವಿರೊಳು ನಲ್ಮೆ ಚಿಮ್ಮುವವರು,- 


ಇಂದಾವ ಬೇಸರವು ಎದೆಯನಾವರಿಸಿಹುದು 
ನಿಮ್ಮ ಪಾಲಿಗೆ ಮೌನ ಬಂದುದೇಕೆ? 

ಗಿರಿಯ ಗಂಭೀರತೆಗೆ ಮನೆಯೆ ಬಿಮ್ಮೆಂದಿಹುದು 
ನವಿಲು ಮರೆತಂತಿಹುದು ತನ್ನ ಕೇಕೆ. 


ಸರಸ ಸಲ್ಲಾಪಗಳ ಸರಸಿ ಬತ್ತುತಲಿರಲು 
ಈ ಸರೋಜಕೆ ಬೇರೆ ಜೀವವಿಹುದೆ? 
ಒಪ್ಪವಾಗಿದ್ದವರು ಸಪ್ಪೆ ಮುಖ ಮಾಡಿರಲು - 
ಎಳೆದು ತಂದಿಹ ನಗೆಯು ಚಂದವಹುದೆ? 


ಮಧುಚಂದ್ರ / ೭೦ 


ನೀವು ಮರುಗಿದರೆನ್ನ ಜೀವಕ್ಕೆ ತಂಪಿಹುದೆ? 
ನಸುಮುನಿಸಿಗೂ ನೆಲಕೆ ಇಳಿದುಬಿಡುವೆ- 

ಬಂದುದೆಲ್ಲವು ಬರಲಿ ನಗೆಯು ಚಿರವಾಗಿರಲಿ 
ಇಂದ್ರಲೋಕವನಿಲ್ಲಿಗೆಳೆದು ತರುವೆ! 


ಬಾನ ಬೀದಿಯೊಳಲ್ಲಿ ಹುಣ್ಣಿಮೆಯ ರಥದಲ್ಲಿ 
ಚಂದ್ರನೊಸಗೆಯು ಬಾರ ಬಾ ಚಕೋರ, 

ಕಣ್ಣು ಕಾತರಿಸಿಹವು ಎದೆಯು ಹಾರೈಸಿಹುದು 
ತಾಳಲಾರೆನು ಇನ್ನು ಮೌನಭಾರ! 


ಮಧುಚಂದ್ರ / ೭೧ 


ಪಯಣ 


ಬಂತು!.... ಬಂದನಿತರಲೆ ಹೊರಟು ನಿಂತಿತು ರೈಲು! 
"ಹೋಗಿ ಬರುವಿರ?' ಎಂಬ ಧ್ವನಿಯು ಎದೆ ಕಲಕಿರಲು 
ಹರುಷ ದುಃಖಗಳೆರಡು ಮೌನದಲಿ ಮೊಳಗಿರಲು 
ರೈಲು ಸಾಗಿತು ಮುಂದೆ ಮೈಲು ಮೈಲು! 


ಕಿಟಕಿಯಲಿ ಕರವಸ್ತ್ರ ಒಲುಮೆ ಬಾವುಟದಂತೆ 
ಎದೆಯ ತಡಬಡದೊಡನೆ ಮಿಡುಕುತಿತ್ತು; 
ಯಂತ್ರವೇಗಕೆ ಮನುಜನೆದೆಯ ರಾಗೋದ್ವೇಗ 
ಸಿಳ್ಳು ಹಾಕುತ ಕೂಗಿಕೊಳ್ಳುತಿತ್ತು! 

ಬಿಟ್ಟಹೊಗೆ... ಧಗೆ ಮೋಡ ಗಾಳಿಯಲಿ ನೂಲಾಗಿ 
ಹೊರಳಾಡುತಿರಲಲ್ಲಿ ಅಲಸಿ ಅಲಸಿ, 

ನಿರ್ಜನದ ನೀರವದ ಭಣಗುಡುವ ನಿಲ್ದಾಣ 
ರಣರಣಕಗೊಂಡಿತ್ತು ನೆನೆಸಿ ನೆನೆಸಿ! 


ವಿರಹ ಕೂಜನ 


೧ 


ಮನೆಯೊಳಗೆ ಅತ್ತಿತ್ತ ಕಾಲು ಸುಳಿದಾಡುತಿವೆ 
ಕಂಡು ಕಂಡೂ ಕಣ್ಣು ಹುಡುಕುತಿಹವು; 

ಸುಮ್ಮ ಸುಮ್ಮನೆ ಕಿವಿಗಳೇನೊ ಆಲಿಸಿದಂತೆ - 
ತಮ್ಮ ರೂಢಿಗೆ ತಾವೆ ನಾಚುತಿಹವು. 

ಅಡುಗೆ ಮನೆಯೊಳು ಬರಿಯ ಹೊಗೆಯಾಡಿದಂತಿಹುದು 
ದಿನದ ಗುಂಜಾರವದ ನಿನದವಿಲ್ಲ; 

ನಡುಮನೆಗು ಪಸರಿಸುವ ನಗೆಯ ಸುಳಿವೇ ಇಲ್ಲ 
ಸಜ್ಜೆವನೆ ಪರಿಪಾಟು ಶಿವನೆ ಬಲ್ಲ. 


ವ 


ಸಂಜೆ ಮನೆಗೆ ತರಲು ಪ್ರೇಮಪೂರ್ಣಿಮೆ ನಗಲು 
ಹುಣ್ಣಿಮೆಗು ಹೊಸಬಣ್ಣ ಮೂಡುತಿತ್ತು; 
ಇಡಿಯ ದಿನದಾಯಸವು ಮಂದಹಾಸದಿ ಕರಗಿ 
ಸ್ವಚ್ಛಂದ ಛಂದದಲಿ ಹಾಡುತಿತ್ತು. 
ಗಾಳಿಯಲೆಗೂ ನಲುಮೆ ಬೆರಳನಾಡಿಸಿದಂತೆ 
ತರಳೆಯೊಲವಿನ ಹೊಳವುದೋರುತಿತ್ತು; 
ಬೆಣ್ಣೆಯೊಳಗಿನ ಕೂದಲೆಳೆಯ ಹೊರದೆಗೆವನಿತು 
ನಯವಾಗಿ ದಿನಬಳಕೆ ಸ ಸಾಗುತಿತ್ತು. 


ಮಧುಚಂದ್ರ / ೭೩ 


೩ 


ತವರುಮನೆ ನೆನೆದೊಡನೆ ಹಗಲೆಲ್ಲ ಹಿಗ್ಗಿದಳು 
ನನ್ನ ಅನುಮತಿಗೆನಿತೊ ಅಮೃತಧಾರೆ- 
ಮರುಗಳಿಗೆಯಲಿ ಮತ್ತೆ ಇರುಳು ಕೊರಳನ್ನಪ್ಪಿ 
'ಅಗಲಲಾರೆನು' ಎಂಬ ಕಣ್ಣಧಾರೆ! 
ಅವಳಿಗೋ ಮೊದಲ ಸಲ ತವರುಮನೆ ಹಂಬಲವು 
ನನಗೊ ಅಗಲಿಕೆಯೊಂದು ಮಧುರಶಾಪ, 
ಹೆತ್ತ ತಾಯ್ತಂದೆಗಳ ಕರುಳ ಮಲ್ಲಿಗೆಯರಳ 
ಕಳಿಸಿರುವೆ ನಾಲ್ಕುದಿನ ಇರಲಿ ಪಾಷ 


೪ 


ಅಂದು ಆಗಿನ ಬುದ್ದಿ ಇಂದಿಗಿರಬೇಕಲ್ಲ- 

ಸಾಕು ಸಾಕೆನಿಸಿಹುದು ಮೂಕ ಮನಕೆ, 
ಏಕಾದರೂ ಕಳಿಸಿ ಏಕಾಕಿಯಾದೆನೋ- 

(ಪತ್ರ ಬಂದಿದೆ; ಆದರಷ್ಟೇ ಸಾಕೆ?) 
ಒಂದು ತೋಪಿನ ಮರದಿ ಕುಳಿತ ಬೆಳವನಹಕ್ಕಿ 

ಕಳುಹಿಸಲು ಕೂಜನದ ಪ್ರಣಯಗೀತ 
ಸ್ವಿಚ್ಚನೊತ್ತಲು ಬಲ್ಬು ಬೆಳಕು ಚಿಮ್ಮುವ ತೆರದಿ 


ತ ತ ತ 


ಇಂದು ಬಂದಿಹ ಓಲೆಯಲ್ಲಿ ಮರುಕದ ಸಾಲು; 
“ರವಿವಾರ ದಿನ ನೀವು ಬರಲೆಬೇಕು” 

ಅದು ಎಲ್ಲ ಸರಿ, ಆದರಿಂದು ಮಂಗಳವಾರ 
ನಾಲ್ಕು ದಿನಗಳನೆಂತು ನೂಕಬೇಕು? 


ಮಧುಚಂದ್ರ / ೭೪ 


ಮಗುವಿಗೆ 


ಮ್ಮ ಬಾಳಬಳ್ಳಿಗೊಗೆದ ಹೊಚ್ಚ ಹೊಸತು ಮಲ್ಲಿಗೆ! 
'ಲಮುಗಿಲಿನ ಒಲವು ಗೆಲವು ಪಡೆದು ಬಂದಿತಿಲ್ಲಿಗೆ! 
ರಿಮಳಿಸಿತು ತುಂಬಿತೋಟ ನಿನ್ನ ಒಂದೆ ಸೊಲ್ಲಿಗೆ 
ಸಟ್ಟಿ ಎಸಳುಗೈಗಳನ್ನು ಮುಟ್ಟಲೇನು ಮೆಲ್ಲಗೆ?) 


ನಿದ್ದೆಯಲ್ಲು ನಗುವೆ ನೀನು ನಮ್ಮ ಬುದ್ದಿಯಾಚೆಗೆ 
ತೇಲುತಿರುವ ಮುದ್ದು ಹಂಸ ಕೊಳದ ಸ್ವಷ್ನವೀಚಿಗೆ 
ತಾವರೆಯೆಲೆ ಹೊಚ್ಚಿದಂತೆ ಅಮ್ಮ ಹೊಲಿದ ಕುಂಚಿಗೆ 
ನಮ್ಮ ಬಾಲ್ಕ - ಚಿತ್ರ- ಲೀಲೆಗಳ ವಿಶೇಷ ಸಂಚಿಕೆ! 


ಳಿಗಡಲಿನಲ್ಲಿ ಹುಟ್ಟುಕಡೆಯುತಿರುವ ಕೈಗಳು! 
ಲಗಿದಲ್ಲೆ ಬೈಸಿಕಲ್ಲು ತುಳಿವ ಪುಟ್ಟ ಕಾಲ್ಗಳು! 
ಸ್ಟು ಅಗಲ ಬಾಯಿ ತೆಗೆದು ಆಕಳಿಸುವೆ ಏಗಳು 
ದೆ ಸಮನೆ ನೋಡುತಿರುವೆ ನೋಯವೇನು ಕಂಗಳು? 


ನೀನು ಅಳುವ ದನಿಯೆ ಮಧುರ ರಾಗವಾಗಿ ಸೆಳೆವುದು! 
ಗೂಡಿನಲ್ಲಿ ಗುಬ್ಬಿಮರಿಯು ಚಿಂವ್‌ಗುಡುವೊಲು ಸುಳಿವುದು; 
ಇನ್ನು ಈಟು ಇರುವಾಗಲೆ ಹಟವ ತೆಗೆದು ನಮ್ಮನು 
ಹೆದರಿಸುವೆಯ? ನೋಡು ಮತ್ತೆ ಬಂದು ಬಿಡುವ ಗುಮ ನು! 


ರು ಒಲುಮೆ ತೂಗುತಿರಲು ನಿನ್ನ ಮುದದ ತೊಟ್ಟೆಲು 
ವಾಡಿ ಏರುತಿರುವೆ ದಿನದಿನಗಳ ಮೆಟ ಕೈಲು! 

ದ ಹರಕೆ ನವೋದಯಕೆ ನೂರು ದೀಪ ಹಚ್ಚಲು 
ಸದೆಯಾನಂದಕೆಲ್ಲ ಕಂದ ನೀನೆ ಚೊಚ್ಚಿಲು. 


ಮಧುಚಂದ್ರ / ೭೫ 


ತುಂಬುದಿಂಗಳು 


ಮೊನ್ನೆ ದೀಪಾವಳಿಗೆ ಒಂದು ತಿಂಗಳು ದಣೇ 
ತುಂಬಿಹುದು: ಆಗಲೇ ಸುಳುವು ಹಿಡಿಯುವ ಮೋಡಿ! 
ತೆರೆದು ಬಣ್ಣಲಗಣ್ಣ ಬಿಟ್ಟೂ ಬಿಡದೆ ನೋಡಿ 
ಮಿಟ್ಟು ಮಿಸುಕದೆ ಇರುವ (ನಾನು ಅಪರಿಚಿತನೇ?) 
ಎತ್ತಿಕೊಂಡರೆ ತುಸುವೆ ಅತ್ತಂತೆ ಮಾಡಿ, ಮರು - 
ಗಳಿಗೆಯಲಿ ಬೆಚ್ಚಗೆ ಬಟ್ಟೆ ತೊಯ್ಸಿ ಗೊತ್ತಿಲ್ಲ - 
ದವರಂತೆ ಸುಮ್ಮನಿರೆ (ಇದನಾರು ಕಲಿಸಿಲ್ಲ!) 
ಬೇರೆ ಬೇಕೇ ಶಿಕ್ಷೆ? ಹಗಲು ನಿದ್ದೆಯ ಹೊಡೆದು 
ದೀಪ ಹಚ್ಚುವ ಹೊತ್ತಿಗಾಗಲೇ ಕಣ್ಣೆರೆದು 
ಇರುಳೆಲ್ಲ ತಂತಿ ಮೀಟಿದ ತೆರದಿ ದನಿತೆಗೆದು 
ಪಹರೆ ಮಾಡುವನೀತ. ಮುಟ್ಟಿಗೆಯ ಬಿಗಿಹಿಡಿದು 
ಕುಟ್ಟಿ ಗಾಳಿಯ ಒಂಟಿಕುಸ್ತಿಯಾಡುವ ಜಟ್ಟಿ! 
"ಹಸಿವೆಯಾದರೆ ಒಂದು ನಿಮಿಷ ತಡೆಯಲು ಒಲ್ಲ' 
ಇರಬಹುದು; (ಅದು ಮಾತ್ರ ನನ್ನ ಖಾತೆಯದಲ್ಲ.) 


ಮಧುಚಂದ್ರ / ೩೬ 


ಆನಿ ಬಂತವ್ವಾಂಂನಿ 


ಆನಿ ಬಂತವ್ವ ಆನಿ 
ಇದು ಎಲ್ಲಿತ್ತವ್ವ ಮರಿಯಾನಿ|| 
ಕಳ್ಳಿಸಾಲಾಗ ಮುಳ್ಳ ಬೇಲ್ಕಾಗ 
ಓಡಿಯಾಡತಿತ್ತಾನಿ, 
ಕಾಲ ಮ್ಕಾಲ ಅಂಗಾತ ಮಲಗಿ 
ತೂರನ್ನತೈತಿ ಈ ಆನಿ! 
ಎಂಥ ಚಿಟ್ಟಾನಿ 
ನನ್ನ ಕಟ್ಟಾಣಿ 
ಇದಕ ಯಾರಿಲ್ಲ ಹವಣಿ. 
ಆನಿ ಬಂತವ್ವ ಆನಿ 
ಅಡವಿ ಕಡೆಯಿಂದ ಹಿಂಡಿನೊಳಗಿಂದ 
ದುಂಡಗುರುಳಿ ಬಂತ 
ದಾರಿ ಮಂದೆಲ್ಲ ಮೀರಿ ತುರುಕಿದರ 
ಕೊಸರಿಕೊಂಡು ಬಂತು 
ನನ್ನ ಬಂಗಾರ 
ಮುದ್ದು ಸಿಂಗಾರ 
ಬಾರ ನನ್ನ ಕುವರಾ 
- ಓರಸತೇನಿ ಬೆವರಾ; 
ನಿನ್ನ ನೋಡಿ ಮುದ್ದಾಡಿ ಹಾಡಿ 
ಅಪ್ಪಿದರ ದುಃಖ ಹಗುರಾ 
ಅಪ್ಪಿದರ ದುಃಖ ಹಗುರಾ; 
ಮರದ ಕೊಂಬಿಯನು ಮುರಿದು ಚೆಲ್ಲುವಾ 


ಮಧುಚಂದ್ರ / ೭೭ 


ಆಂಫ 


ಸೊಂಡಿ ಇಲ್ಲ ಇದಕ 
ತಳಿರ ಕೈಯಿಂದ ಕೊರಳನಪ್ಪಿದರ 
ಸುಗ್ಗಿ ಹಾಂಗ ಬದುಕ. 


ನನ್ನ ಕಂದ 
ದಿನಕೊಂದು ಚಂದ 
ಭವ ಬಂಧ ಬಿಡಿಸ ಬಂದ 
ಮನಿ ತುಂಬ ಇದರ ಗಂಧ 
ತೊದಲು ತುಟಿಗೆ ತಪ್ಪೆಜ್ಜಿ ಹಾಕಿ 
ಬರತೈತಿ ಓಡಿ ಓಟ, 
ಬಂದು ಸೆರಗ ಮರೆಯಲ್ಲಿ ಅವಿತು 
ಹುಡು ಹುಡುಕುವಾಟ ಮಾಟ. 


ಆನಿ ಬಂತು ಅರಸಾನಿ ಬಂತು 
ದೊರೆಸಾನಿ ಬಳಿಗೆ ಬಂತು; 
ನನ್ನ ಅರಸರಾ ಪಟ್ಟದಾನಿ ಇದು 
ಬಾಳ ಗುಟ್ಟ ತಂತು. 
ನನ್ನೊಡಲ ಜೀವ ಜೀವಾಳದಾಗ 
ಚಿಂದ್ರಾಮನಾಗಿ ನಿಂತು, 
ಹುಣ್ಣೀವಿ ದಿನದ ಬೆಳದಿಂಗಳ್ಳಾಲ 
ಕುಡಿಲಾಗ ಬಂತ ಬಂತು. 
ಆಕಾಶದಾಗ ಚಿಕ್ಕೀಯ ಚಟ್ಟು 
ಕಟ್ಟೇತಿ ನಿನಗೆ ಬಾಳಾ 
ಜಗವು ತೊಟ್ಟಿಲಾ, ಚಂದ್ರ ಬಟ್ಟಲಾ 
ತುಂಬ ಹಾಲ ಕೊಡುವಾ 
ದೇವರಲ್ಲ ಬಡವಾ. 


ಮಧುಚಂದ್ರ / ೭೮ 


ಜಾಜೀಯ ಬಳ್ಳಿ ಕುಡಿಗೈಯ ಚಾಚ 
ನೀಡೇತಿ ನಿನಗ ಹೂವಾ 
ನಿನ ಮ್ಕಾಲ ಅದರ ಜೀವಾ. 


ಬಡಕೊಂಡ ಜೀವ ಉಳಕೊಂಡು ಹೇಗೊ 
ನಿಂತೈತಿ ಕುಡಿದು ವಿರಸಾ 
ನೀನೇನ ಪಡೆದು ಬಂದೀಯೊ ಏನೊ 
ನೀ ನನ್ನ ಕನಸ ಮನಸಾ. 
ಯಾರಾರ ದೃಷ್ಟಿ ಬಡಿದೀತು ಬಾರೊ 
ಚಂದ್ರಾಮ ಚಲುವ ನೀನು- 
ಹಾಲುಗಲ್ಲದಾ ಹಸುಳೆ ತಾಯಿ, 
ಸುರಿದೀತು ಜೊಲ್ಲು - ಜೇನು. 


ಬಾ ಬಾರೋ ಕಂದ 
ಏನಂದ ಚೆಂದ! 

ಬಾ ಇಂದ್ರ ಪಟ್ಟದಾನಿ 
ದುಡು ದುಡೂ ಬಂದು 
ಕಾಲಾಗ ನಿಂತು 
ತೂರ್ಕಾಡು ಆನಿಯಾಡು 


ಮಧುಚಂದ್ರ / ೭೯ 


ಮುದ್ದಣ - ಮನೋರಮೆ 


ಮುದ್ದಣ ಮನೋರಮೆಯರಿನಿವಾತನಾಲಿಸಲು 
ಕನ್ನಡದ ಬೆಳ್ನುಡಿಯ ಹೊಂಬೆಳಗಿನುನ್ನತಿಯ 
ಕಾಣಲೆಂದಾಸೆಯಿರೆ ಜೇನುಂಡ ಆರಡಿಯ 
ರೋಂಕೃತಿಗೆ ಕಿವಿದೆರೆದು ಕೇಳು ಎದೆತಣಿಯುವೊಲು. 
ತನಿವಣ್ಣ ತಿನಲಿತ್ತು ಕೆನೆವಾಲನೀಯುವರು. 
ಏನು ಜೊತೆ! ಎಂಥ ಕಥೆ! ನಾಲ್ಕ್ಮೊಗನ ಅಗ್ಲಿಟ್ಟಿ- 
ಯೊಗೆದ ಮುತ್ತಿನ ಚೆಂಡು! ಮಾತೊಂದು ರಸಘಟ್ಟಿ! 
ನಸುನಗೆಯ ನಸೆಗಾರ್ತಿ, ಕಬ್ಬಿಗನ ಕಲ್ಪತರು! 
ಮುದ್ದಣನ ಮುದ್ದುನುಡಿ ಮನೋರಮೆಗೆನಿತೆನಿತೊ 
ಅನಿತನಿತೆ 'ರಾಮಾಶ್ಚಮೇಧ' ರುಚಿ ಕನ್ನಡಕೆ. 
ಕಂಡುಗವ ಬಳ್ಳದಿಂದಳೆದ ನಲ್ಲತೆ ಸೊಗಕೆ 
ಚೆಂಬವಳನಿಕ್ಕುವಂ; ತಿರುಳ ಕಾಣಿಕೆ ಪೊಸತೊ. 
ಬಣ್ಣಗಬ್ಬಿಗನೊರೆದ ಬಟ್ಟೆದೋರಿಪ ಕೃತಿಯು 
ಅಂತಪ್ಪೊಡಿಂತಿದುವೆ ಮೆಚ್ಚಿದೆದೆಯುಡುಗೊರೆಯು. 


ಮಧುಚಂದ್ರ / ೮೦ 


ಹಾಡಿನೊಡತಿ 


೧ 


ಸವಿಹಾಡ ರಸವತಿಯೆ 
ಎದೆಯನ್ನೆ ಕನ್ನೆ, 
ನಿನ್ನೆದೆಯ ಬೀಣೆಯನು ನುಡಿಸು ಚಿನ್ನೆ! 
ನುಡಿದು ಪಡಿನುಡಿದು ಎದೆವನೆದೆರೆದು ನುಡಿಯೆ. 


ವಿ 


ಜೀವಸಂಜೀವಿನಿಯೆ 

ಕಲ್ಪನಾಮೋದೆ, 
ಹೋಗಾಡಲೀರೋತೆ ಹಾಡು ಪ್ರಮದೆ 
ಅಂಬರವ ತುಂಬಿ ತುಳುಕಿಸಿ ಗಾನ ಸುರಿಯೆ! 


೩ 


ಚಿತ್ಕಲಾ ಸುಂದರಿಯೆ 

ಲಲಿತಾರವಿಂದೆ, 
ಪುಳಕದಲಿ ಗುಡಿಗಟ್ಟಿ ಬಂದು ನಿಂದೆ 
ಹಾಡು ಹಾಡೆನ್ನ ಕಂಗಳು ಕೋಡಿವರಿಯೆ! 


೪ 


ಸುರುಚಿರ ವಿಲಾಸಿನಿಯೆ 
ರುೋಂಕಾರವಾಣಿ! 

ಚಿನ್ನಾದವಾನಂದಿ ಕವಿಯು ಮೌನಿ, 

ರವಿಕಿರಣ ಮುದ್ದಿಡುವ ಹೂವಿನೊಲು ಒಲಿಯೆ, 


ಮಧುಚಂದ್ರ / ೮೧ 


ಗಾಯತ್ರಿ ಕಲ್ಯಾಣಿ 

ಚೆಲು ಚೆಲ್ಲಗಾರ್ತಿ 
ಭಾವಚಿಂತಾರತ್ನ ಕಾವ್ಯಸ್ಪೂರ್ತಿ 
ಬಾಂದಳದಿ ಭೂತಲದಿ ನಾದ ನಿರ್ಶುರಿಣಿ! 


೬ 
ಹೊಂಗೆಳತಿ ಸಂಗಾತಿ 
ಏನೆಂಥ ಪ್ರೀತಿ! 
ರಸರಸಾಲದಿ ಕುಕಿಲುತಿರುವ ಖ್ಯಾತಿ 
ರೋದೋಂತಪರ್ಯಂತ ನುಡಿ ಮಿಡಿಸು ತಂತಿ. 


ಮಧುಚಂದ್ರ / ೮೨ 


ಕವಿತೆಗೆ 


ಕವಿತೆ! ಸುಲಲಿತ ಭಾವಸಂಪ್ರೀತೆ, ನನ್ನೆದೆಯ 
ಸುಪ್ತ ಸುಖದುಃಖ ವೀಣಾಕ್ಟಣಿತ ಸಂಗೀತೆ 
ಚೈತ್ರಮುಖಿ ಕಣ್ಣನರಳಿಸು ವಿಮಲವಿಖ್ಯಾತೆ! 
ಏನಿದ್ದರೇನು ವಿಶ್ವಂಭರಿತೆ ನಿನ್ನುದಯ 
ಚಿರನೂತನೋತ್ಸಾಹ ಚೇತನಂ ಪಡೆವನಕ 
ಕವಿಮನವು ಬರಿಯುದಾಸೀನ ರಸಹೀನತೆಯ 
ದೀನತೆಯ ತವರು; ಅದೊ ವಿಶ್ವಮೋಹಿನಿ ಉಷೆಯ 
ಚುಂಬನುತ್ಕರ್ಷತೆಗೆ ಭೂಮಿಗಿಳಿದಿದೆ ನಾಕ! 
ಆವುದೋ ಮೂಲೆಯಲಿ ಕುಳಿತು ಭೂರಂಗದಲಿ 
ನಡೆವ ಅಕಟೋವಿಕಟ ನಾಟಕದ ಹಿನೆ ಸೆಲೆಯ 
ಬಗಿದು ನೋಡುವ ಬಯಕೆ ಬಗೆಯೊಳಿದೆ; ಮನ್ನಣೆಯ 
ಅಳಿಯಾಸೆ ಮಣು _ ಗೂಡಲಿ, ಮಹಾಪೂರದಲಿ 
ಜಾಲಿಸಲಿ ಬಾಳಕೊಳೆ, ಬದುಕು ಮಡಿಯಾಗಿರಲಿ 
ಮೂಡು ಮುದ್ದಿನ ಕವಿತೆ ಖುತಶಿವಾನಂದದಲಿ. 


ಮಧುಚಂದ್ರ / ೮೩ 


ಅವಳು ನನ್ನವಳಾಗಿ 


ಆಕಾಶ -ಅಲ್ಲಿರುವ ಎಲ್ಲ ನಕ್ಷತ್ರಗಳು 

ಜಗವು - ಮುಗಿಯದ ಅದರ ಎಲ್ಲ ಸಂಪದವು 

ನನ್ನ ವಶವಾದರೂ ನಾನು ಇನ್ನಿಷ್ಟು ಬಯಸಬಹುದು; 

ಆದರೆ ನಾನು ಸಂತೃಪ್ತ, ನೆಲದ ಮೇಲಿನ ಸಣ್ಣ ಮೂಲೆ ಸಾಕು. 
ಅವಳು ನನ್ನವಳಾಗಿ ಮಾತ್ರ ದೊರೆಯಬೇಕು. 


Lover's Gift : 


ಮಧುಚಂದ್ರ / ೮೪ 


ನುಗ್ಗಿ ಬಂದಿತು ಎಲ್ಲ ಲೋಕದಾನಂದವದು 


ನುಗ್ಗಿ ಬಂದಿತು ಎಲ್ಲ ಲೋಕದಾನಂದವದು 
ನನ್ನ ದೇಹದ ಗೇಹ ರಚನೆಗೆಂದು, 

ಮುದ್ದನಿಟ್ಟವು ಬಾನ ಬೆಳಕು ಬಿಟ್ಟೂ ಬಿಡದೆ 
ಅವಳು ಎಚ್ಚರಗೊಂಡು ಏಳುವರೆಗು, 


ತ್ವರೆಯಿಂದ ಬಂದ ಬೇಸಗೆ ತಂದ ಹೂವುಗಳು 
ಅವಳ ಉಸಿರಾಟದಲಿ ಉಸಿರಿಟ್ಟವು. 

ಹರಿವ ನೀರಿನ, ಬೀಸುಗಾಳಿಗಳ ಸೂಸುದನಿ 
ಅವಳ ಸಂಚಲನದಲಿ ಸರಗೈದವು. 


ಮೋಡಗಳ, ಕಾಡುಗಳ ಬಣ್ಣದೇರಿಳಿತಗಳು 
ಅವಳ ಬಾಳಿಗೆ ಹರಿದು ಮೀಯಿಸಿದವು; 

ಎಲ್ಲ ಎಲ್ಲದರ ಸ್ವರ ಮಾಧುರ್ಕವವಳ ಅಂ- 
ಗಾಂಗಳ ಲಾಲಿಸುತ ರೂಪಿಸಿದವು. 


ಅವಳೆನ್ನ ಕೈಹಿಡಿದ ಕನ್ನೆ - ನನ್ನೀ ಮನೆಗೆ 
ತನ್ನ ದೀಪವ ಹಚ್ಚೆ ಬೆಳಗಿಸಿದಳು. 
‘Fruit - Gathering’ 

ಮಧುಚಂದ್ರ / ೮೫ 


ನನ್ನವಳೀ ಶರದೃತು 


ನನ್ನವಳೀ ಶರದೃತು. 
ನನ್ನೆದೆಯೊಳೋಲಾಡಿದವಳು. 

ಅವಳ ಕಾಲಂದಿಗೆಯ ಹೊಳೆವ ಗೆಜ್ಜೆಗಳು 
ನನ್ನ ನರನರಗಳಲಿ ರುಣಿರು ರುಣಿರು! 


ಅವಳ ಮಂಜಿನ ಮುಸುಕು 
ಪಟಪಟಿಸಿತೆನ್ನುಸಿರೊಳು. 

ನನ್ನ ಕನಸುಗಳಲ್ಲಿ 

ಅವಳ ತಲೆಗೂದಲಿನ ಮೃದುಲ ಸೋಂಕು. 


ನನ್ನ ಬಾಳನು ತುಡಿದು ಕಂಪಿಸುವ ಎಲೆಗಳಲಿ - 
ಎಲ್ಲೆಡೆಗು ಹರಡಿರುವಳು. 

ನೀಲ ಬಾನಿಂದವಳ ನಗುವ ಕಣ್ಣುಗಳು 

ತಮ್ಮ ಬೆಳಕನು ಕುಡಿದವೆನ್ನೆದೆಯೊಳು. 


‘Lover's Giftf'- 5 


ಮಧುಚಂದ್ರ / ೮೬ 


ನಾವಿಬ್ಬರು 


ಹೂತೊಂಗಲಲಿ ಕುಳಿತು, ಹೊಂಬಕ್ಕಿ ಹಾಡುತಿರೆ 
ಎನ್ನೆದೆಯು ಸಂತಸದಿ ಕುಣಿಯುತಿಹುದು: 
ನಾವಿಬ್ಬರೂ ಒಂದೆಹಳ್ಳಿಯಲಿ ಬಾಳಿಹೆವು - 
ಈ ಬಗೆಯ ಬದುಕೆಮ್ಮ ಹಿಗ್ಗಿಸಿಹುದು. 


ನಮ್ಮ ತೋಪಿನ ನೆಳಲ ಹಸುರ ಮೇಯಲು ಬಹವು 
ಅವಳ ಮುದ್ದಿನವೆರಡು ಕುರಿಮರಿಗಳು, 

ಹಾದಿತಪ್ಪುತ ನಮ್ಮ ಗೋದಿ ಹೊಲಕ್ಕೆತರಲು 
ಅಕ್ಕರತೆ ತೋಳಿನಲಿ ತೆಗೆದಪ್ಪಲು. 


ನಮ್ಮೂರು 'ಕಂಜನಾ', ಹರಿದಿಹುದು ಹೊಳೆಯೊಂದು 
'ಅಂಜನಾ' ಎಂದದನು ಕರೆಯುತಿಹರು; 
ನಮ್ಮೂರಿನವರೆಲ್ಲ ನಾನೆಂದರರಿತಿಹರು 
'ರಂಜನಾ' ಎಂದವಳಿಗಿಟ್ಟ ಹೆಸರು. 


ನಮ್ಮ ಬನದಲಿ ಹುಟ್ಟುಕಟ್ಟಿರುವ ತುಂಬಿಗಳು 
ಅವಳ ಬನಕೋಡುವವು ಜೇನರಸಲು, 

ಅವಳ ತೋಟದಲರಳಿ ಜಗುಳಿರುವ ಹೂಜಲ್ಲಿ 
ನಾವು ಮೀಯುವ ರುಧರಿಗೆ ತೇಲಿಬಹುವು. 


ನಮ್ಮೆರಡು ಬೀಡುಗಳ ನಡುವಿರುವ ತಾಣದಲಿ 
ಒಂದೆ ಹೊಲವಿಹುದಲ್ಲಿ ದಾರಿತುಂಬಿ, 
ಅವಳ ಹೊಲದಿಂದೆಮ್ಮ ಮಾರುಕಟ್ಟೆಗೆ ಬಹವು 
ಒಣಗಿರುವ ಕುಜ್ಮಹೂ ಬುಟ್ಟಿದುಂಬಿ. 


ಮಧುಚಂದ್ರ / ೮೭ 


ನಮ್ಮೂರು 'ಕಂಜನಾ', ಹರಿದಿಹುದು ಹೊಳೆಯೊಂದು 
"ಅಂಜನಾ' ಎಂದದನು ಕರೆಯುತಿಹರು; 
ನಮ್ಮೂರಿನವರೆಲ್ಲ ನಾನೆಂದರರಿತಿಹರು 
'ರಂಜನಾ' ಎಂದವಳಿಗಿಟ್ಟ ಹೆಸರು. 


ಚೈತ್ರ ಮಾಸದಲವಳ ಮನೆಯ ಮುಂದಿನ ದಾರಿ 
ಮಾಮರದ ಕಮ್ಮಲರ ಕಂಪೊಗೆವುದು; 

ಅವಳ ಅಗಸೆಯ ಬೆಳೆಯು ಮಾಗಿ ಸುಗ್ಗಿಗೆ ಬರಲು 
ನಮ್ಮ ಸಣಬಿಗೆ ಹೂವು ಚೆಲ್ಪರಿವುದು! 


ಅವಳ ಗುಡಿಸಲ ಮೇಲೆ ಮಿನುಗುತಿಹ ಚಿಕ್ಕೆಗಳು 
ನಮ್ಮೆಡೆಗು ಅದೆ ಬೆಳಕ ಚೆಲ್ಲುತಿಹವು. 

ಅವಳ ಕೊಳ ತುಳುಕಿಸುವ ತುಂತುರಿನ ಸೋನೆವಳೆ 
ನಮ್ಮ ಪೇರಡವಿಯನು ಸೊಕ್ಕಿ ಸುವದು. 


ನಮೂರು 'ಕಂಜನಾ', ಹದಿದಿಹುದು ಹೊಳೆಯೊಂದು 
"ಅಂಜನಾ' ಎಂದದನು ಕರೆಯುತಿಹರು; 
ನಮ್ಮೂರಿವರೆಲ್ಲ ನಾನೆಂದರರಿತಿಹರು 
'ರಂಜನಾ' ಎಂದವಳಿಗಿಟ್ಟ ಹೆಸರು 
The Gardener : 17 


ಮಧುಚಂದ್ರ / ೮೮ 

